

ஐக்கிய தேசியக்கட்சி தனித்து ஆட்சி அமைக்க முயற்சி!?

பீரதமர் ரணில் வீக்கிரமசிங்க அண்மையில் ஒரு நிகழ்வில் பேசும்போது, “தமிழ் தேசியக் கூட்டமைப்பினதும், ஜே.வி.பியினதும் ஆதரவுடன் அரசாங்கத்தைக் கொண்டு நடாத்துவோம்” எனக் கூறியிருக்கிறார்.

ரணில் தலைமையிலான அரசாங்கத்தை உருவாக்குவதிலும், அதைத் தொடர்ந்து ஆதரிப்பதிலும், அரசாங்கத்துக்கு வெளியே இருந்துகொண்டு தமிழ் தேசியக் கூட்டமைப்பும், ஜே.வி.பியும் ஏற்கெனவே உதவி வருகின்றன என்பது அனைவரும் அறிந்த விடயம். அப்படியிருக்க, ரணில் திடீரென ஏன் இப்படி ஒரு கருத்தைத் தெரிவித்திருக்கிறார் என்பது பலருக்கு ஆச்சரியத்தைக் கொடுத்துள்ளது.

2015இல் நடைபெற்ற ஜனாதிபதித் தேர்தலில் தற்போதைய ஜனாதிபதி மைத்திரிபால சிறிசேன, ஐ.தே.க, த.தே.க, ஜே.வி.பி, முஸ்லீம் காங்கிரஸ் போன்ற கட்சிகளின் உதவியுடனேயே வெற்றியீட்டினார். பின்னர் அதே ஆண்டு ஓகஸ்ட்டில் நடைபெற்ற பொதுத் தேர்தலில் மைத்திரிபால சிறிசேன தலைமையிலான ஐக்கிய மக்கள் சுதந்திரக் கூட்டமைப்பு, ஐ.தே.க. தலைமையிலான அணியை எதிர்த்துப் போட்டியிட்டது. ஆனால் தனது அணிக்கு ஆதரவளிக்காமல் மைத்திரி தான் நடுநிலைமை வகிக்கப்போவதாக அறிவித்ததாலும், அதே கட்சியைச்



சேர்ந்த முன்னாள் ஜனாதிபதி சந்திரிக ஐக்கிய மக்கள் சுதந்திரக் கூட்டமைப்புக்கு வாக்களிக்காமல் ஐ.தே.க அணிக்கு வாக்களிக்கும்படி அறிக்கை விட்டதன் காரணமாகவும் ஐ.ம.ச.க. தேர்தலில் தோற்றுப்போனது.

பொதுத் தேர்தலில் ஐ.தே.க. தலைமையிலான அணி 103 உறுப்பினர்களை மட்டும் பெற்றதினால், அரசாங்கம் அமைப்பதற்குத் தேவையான அறுதிப் பெரும்பான்மை அதற்குக் கிடைக்கவில்லை. இந்தச் சந்தர்ப்பத்தில் மைத்திரியும், சந்திரிகவும் மீண்டும் ஒருமுறை ஐ.ம.ச.க. இற்கு துரோகம் இழைத்து,

சிறீலங்கா சுதந்திரக் கட்சியினால் ஒரு பகுதியைப் பிரித்தெடுத்து, பரம்பரை அரசியல் எதிரியான ஐ.தே.கவுடன் கூட்டரசாங்கம் ஒன்றை அமைக்க வழிவகுத்தனர்.

அதன் மூலம், முன்னைய அரசாங்கத்தில் அமைச்சர்களாக இருந்தபோது ஊழல் குற்றச்சாட்டுகள் சுமத்தப்பட்ட பலர் புதிய அரசில் அமைச்சர் பதவி பெற்றதன் மூலம் வழக்குகளிலிருந்து தப்பித்துக் கொண்டனர். புதிய அரசை ஆதரிக்க மறுத்து கூட்டு எதிரணியாக இயங்கி வரும் ஏனைய ஐ.ம.ச.க. உறுப்பினர்கள் மீது அரசியல்

பழிவாங்கும் நோக்குடன் ஊழல் குற்றச்சாட்டு விசாரணைகள் முடுக்கிவிடப்பட்டு, சிலர் மீது வழக்குகளும் பதிவாகின.

புதிய ஐ.தே.க. - சிறீ.ல.ச.க. கூட்டரசாங்கம் பதவிக்கு வந்த பின்னர், முன்னைய அரசாங்க காலத்தில் ஆரம்பிக்கப்பட்ட அபிவிருத்திப் பணிகள் எல்லாம் முடங்கிப் போயின. பொருளாதார நெருக்கடி முன்னெப்போதும் இல்லாத வகையில் வெடித்துக் கிளம்பியது. விலைவாசிகள் கட்டுக்கடங்காமல்

தொடர்ச்சி 14ம் பக்கம் பார்க்க...

மாறிவரும் ஜரோப்பா

பனிப்போரையும் பால்கன் போரையும் நேட்டோ நாடுகளின் உதவியுடன் வெற்றி கொண்டு பொருளாதாரத்திலும் வர்த்தகத்திலும் முன்னணியாக விளங்கிய மேற்கு ஜரோப்பா, இன்று உலகில் மீண்டும் அதிக சிக்கல்கள் நிறைந்த பிராந்தியமாக உருவெடுத்துள்ளது. மேற்கு ஜரோப்பாவை நோக்கி கடல் வழியாக படையெடுத்து வரும் இஸ்லாமிய அகதிகளும், பிரான்ஸ், பெல்ஜியம், ஜெர்மனி போன்ற நாடுகளில் தொடர்ச்சியாக நடந்து வரும் தாக்குதல்களும், பிரித்தானியாவில் நடந்த சர்வஜன வாக்கெடுப்பு ஒன்றின் மூலம் ஜரோப்பிய ஒன்றியத்திலிருந்து பிரித்தானியா வெளியேற உள்ளதுமே இதற்கான காரணமாகும், ஏற்கனவே உலகப் பொருளாதார நெருக்கடியில் சிக்கித் தவித்து வரும் ஜரோப்பிய முதலாளித்துவம் மேலும் நெருக்கடிக்கு உள்ளாகியிருக்கிறது.

ஜரோப்பா இரண்டு பெரிய உலக மகாயுத்தங்களை கண்டது. முதலாவது உலக மகாயுத்தத்தின் முடிவில் சோவியத்ரஷ்யா உலகின் முதலாவது சோசலிச நாடாக உருவெடுத்தது. 1945 ஆண்டிலேயே இரண்டாவது உலக மகாயுத்தம் முடிவற்றது. இப்போரில் ஹிட்லரை தோற்கடிப்பதில் பிரதான பங்குவகித்த சோவியத்ரஷ்யா, கிழக்கு ஜரோப்பாவில் நிலைகொண்டு, மேற்கு ஜரோப்பாவிலும் சோசலிச முகாமை விரிவுபடுத்தலாமென அச்சம் கொள்ளப்பட்டது. இதன் காரணமாக மேற்கு ஜரோப்பிய முதலாளித்துவ நாடுகளின் காவலனாக அமெரிக்கா அங்கு தனது இராணுவத்தை நிலை நிறுத்தியது. அத்துடன் அமெரிக்க தலைமையில் நேட்டோ நாடுகள் எனவும் சோவியத்ரஷ்யா தலைமையில் வார்சோ நாடுகள் எனவும் அணிகளை உருவாக்கி பனிப்போர் ஆரம்பித்தது. இந்தப் பனிப்போர் மூன்றாம் உலக மகாயுத்தமொன்றினை ஆரம்பித்து விடுமோ என்ற நெருக்கடியான பல காலகட்டங்களைக் கடந்தது. ஆனால் 1989 ஆண்டிற்குப் பின்னர் கிழக்கு ஜரோப்பாவிலிருந்து சோவியத்ரஷ்யா தனது படையணிகளை முற்றாக விலக்கிக் கொண்டவுடன் பனிப்போர் முடிவுக்கு வந்தது.

இரண்டாம் உலக மகாயுத்தத்தின் பின்னர் மேற்கு ஜரோப்பியர்கள் போரால் சிதைவுற்றுப் போயிருந்த நாட்டினைக் கட்டியெழுப்புவதில் தீவிரமாக இறங்கினார்கள். பொருளாதார ஒத்துழைப்பு நோக்கம் கருதி, 1951 ஆண்டில் பெல்ஜியம், பிரான்ஸ், ஜெர்மனி, லக்சம்பேர்க், நெதர்லாந்து ஆகிய மேற்கு ஜரோப்பிய 5 நாடுகள் ஒன்று சேர்ந்து மேற்கு ஜரோப்பிய பொருளாதார மேம்பாட்டிற்கான அடித்தளத்தை நிறுவின. இந்த 5 நாடுகள் 1957 இல் இத்தாலியையும் சேர்த்துக் கொண்டு தற்போதைய ஜரோப்பிய ஒன்றியத்தின் முன்னோடியான ஜரோப்பிய பொருளாதார சமூகத்தை உருவாக்கின. 1973 ஆண்டிலேயே பிரித்தானியாவும் அயர்லாந்தும் டென்மார்க்கும் இதில் இணைந்தன. பின்னர் 1981 இல் கிரேக்கமும் 1986 இல் ஸ்பெயினும் போத்துக்கலும் இணைந்து, மொத்தம் 12 நாடுகளுடன் ஜரோப்பிய ஒன்றியம் உருவாக்கப்பட்டது. பல கிழக்கு ஜரோப்பிய, அதாவது முன்னைய சோவியத் முகாமைச் சேர்ந்த நாடுகளையும் உள்ளடக்கி ஜரோப்பிய ஒன்றிய நாடுகளின் எண்ணிக்கை 2013 ஆண்டில் 28 ஆக உயர்ந்தது. இதில் 19 நாடுகளில் 2002 ஆண்டு அறிமுகப்படுத்தப்பட்ட யூரோ நாணயம் இன்று பழக்கத்தில் உள்ளது.

தீவிர தொழிற்துறை வளர்ச்சிக்கு மேற்கு ஜரோப்பிய நாடுகளுக்கு மனித வளமும் அத்தியாவசியமாகத் தேவைப்பட்டது. இதனால் குடியேற்றவாதிகளை மட்டுப்படுத்தப்பட்டளவில் அனுமதிக்கத் தொடங்கினர். இந்த குடியேற்றவாதிகள் கடின வேலைக்காக

தொழிலாளர்களை தமது காலணி நாடுகளிலிருந்தும் துருக்கி, மொரோக்கோ போன்ற நாடுகளிலிருந்தும் வரவழைத்தனர். அத்துடன் 1951 இல் ஐக்கிய நாடுகள் சபையில் இயற்றப்பட்ட அகதிகள் சரத்தைப் பயன்படுத்தி சோவியத் முகாம் நாடுகளிலிருந்து அகதிகளாகவும் வந்தனர். பொருளாதார, அரசியல் காரணங்களுக்காக குடியேறிகளை ஜரோப்பிய அரசுகள் அனுமதித்த போதிலும், ஜரோப்பிய தேசியத்திற்கு ஆபத்து விளைவிக்கும் செயலென குரல்கள் எழுமலில்லை.

சோவியத் முகாம் நாடுகளிலிருந்து வந்த அகதிகளை குடியேற அனுமதித்ததின் மூலம், அந்த நாடுகளை இரும்புத்திரை நாடுகளாகவும் அங்கு மனித உரிமைகள் மீறல்கள் நிகழ்வதாகவும், தங்களை மனித உரிமைகள் காவலர்களாவும் காட்டிக் கொண்டனர். அத்துடன் அந்த அகதிகள் ஊடாக சோவியத் எதிர்ப்பு பிரச்சாரமும் முன்னெடுக்கப்பட்டது. இவ்வாறு இரண்டாம் உலக மகாயுத்தத்தின் பின்னர் பொருளாதாரத்தில் பின்னடைந்து, அரசியல் ஸ்திரத்தனமைக்கு முற்றுமுழுதாக சோவியத்ரஷ்யாவை தங்கியிருந்த கிழக்கு ஜரோப்பிய மக்களுக்கு, முதலாளித்துவ ஜனநாயக நாடுகளின் பால் ஈர்ப்பை ஏற்படுத்தி, சோவியத் முகாமைத் தகர்க்க வழி கோலினர்.

1951 ஜ.நா.சபை சரத்தைப் பயன்படுத்தி, உள்நாட்டு யுத்தங்கள் நிகழ்ந்த தென் அமெரிக்க, ஆசிய, ஆப்பிரிக்க, பால்கன் நாடுகளிலிருந்தும் அகதிகள் ஜரோப்பாவை நோக்கி வரத்தொடங்கினர். மட்டுப்படுத்தப்பட்ட அளவில் அவர்களையும் ஏற்றுக் கொள்ளவேண்டிய நிலையிலேயே இருந்தனர். ஆனால் இன்று உலகெங்கிலும் பயங்கரவாதத்தை எதிர்ப்பதாகக் கூறி நேட்டோ நாடுகளின் தலைமையில் நடக்கும் யுத்தங்கள் இஸ்லாமிய நாடுகளிலேயே நடப்பதால், அங்கிருந்தும் அகதிகள் ஜரோப்பாவை நோக்கி கடல் வழியாக வருகின்றனர்.

நேட்டோ நாடுகளின் தவறான அணுகுமுறைகளால் அதிருப்தி கொண்டு, பனிப்போர்க் காலத்தின் பின்னர் ஒதுங்கியிருந்த ரஷ்யாவும் இந்த யுத்தத்தில் இழுத்துவிடப்பட்டுள்ளது. அதேவேளையில் இஸ்லாமிய மக்களில் ஒருபகுதியினர் தீவிர இஸ்லாமிய அடிப்படைவாதத்தின் விசுவாசிகளாக மாறி இஸ்லாமிய அரசுகளை நிறுவ முயல்கின்றனர். அத்துடன் தத்தமது நாடுகளில் யுத்தத்தை திணித்திருப்பதாகக் கூறி, பலமான இஸ்லாமிய சமூகத்தைக் கொண்ட பிரான்ஸ், பெல்ஜியம், ஜெர்மனி போன்ற நாடுகளில் ஊடுருவி பொதுமக்களை இலக்கு வைத்து தாக்குதல்களை நடாத்தியுள்ளனர். இதனால் பொருளாதார வளர்ச்சி, பாதுகாப்பு, பெருகி வரும் குடியேறிகள் மற்றும் தமது எதிர்காலம் தொடர்பில் ஜரோப்பியர்கள் விசனம் கொண்டுள்ளனர்.

வானவில்

தொடர்பு முகவரி: 'வானவில்' இதழுக்கு ஆக்கங்களை அனுப்ப விரும்புபவர்களும், இதழ்களைப் பெறவிரும்புபவர்களும் மற்றும் அனைத்துத் தொடர்புகளுக்கும் பின்வரும் மின்னஞ்சல் முகவரியுடன் தொடர்பு கொள்ளவும்.
sunvaanavil@gmail.com

இதுவரையில் வெளிவந்த வானவில் இதழ்களை <http://manikkural.wordpress.com/> என்ற இணையத்தள முகவரியில் வாசிக்கலாம்.

'தோழர்' விக்கிரமபாகுவின் செஞ்சோற்றுக் கடன்!

ஒரு காலத்தில் தன்னைத் தீவிர இடதுசாரிப் புரட்சியாளராகக் காண்பித்த நவ சமசமாஜக் கட்சியின் தலைவர் கலாநிதி விக்கிரமபாகு கருணரத்ன, தற்போது ஐக்கிய தேசியக் கட்சியின் பேச்சாளராக மாறிவிட்டாரோ என்று சந்தேகப்படும்படி நடந்து வருகிறார். அண்மைக்காலமாக அவர் விடுத்துவரும் அறிக்கைகள் இந்தச் சந்தேகத்தை ஏற்படுத்துகின்றது.

மத்திய வங்கி ஆளுநராக இருந்த அர்ச்சுனா மகேந்திரன் பிணை முறிகளை வழங்கியதில் முறைகேடாக நடந்ததாகக் குற்றச்சாட்டுக்கு உள்ளாகி, பதவி நீடிப்பு வழங்கப்படாமல் வீட்டுக்கு அனுப்பப்பட்டிருக்கிறார். அவரைத் தொடர்ந்தும் அந்தப் பதவியில் வைத்திருப்பதற்கு பிரதமர் ரணில் விக்கிரமசிங்கவும், அவரது ஐ.தே.கவும் பகிர்தப் பிரயத்தனம் செய்தும், ஜனாதிபதி மைத்திரிபால சிறிசேன நாட்டு மக்களின் கருத்துக்குச் செவிசாய்த்து அவரை வீட்டுக்கு அனுப்பிவிட்டு, புதிய ஆளுநர் ஒருவரை மத்திய வங்கிக்கு நியமித்திருக்கிறார்.

மகேந்திரன் மீதான ஊழல் குற்றச்சாட்டை எதிர்க்கட்சியினர் மட்டும் சுமத்தவில்லை. நாட்டின் பெரும்பாலான பொருளாதார நிபுணர்கள், புத்திஜீவிகள், ஏன் மத்திய வங்கியின் சில அதிகாரிகள் கூட சுமத்தினார்கள். சாதாரண பொதுமக்கள் கூட அவர் பதவியில் நீடிப்பதை விரும்பவில்லை. பெரும்பாலான மக்கள் விரும்பாத போதும், அவர் அதற்கு மதிப்பளித்து பதவியில் இருந்து விலகாமல், கடைசிவரை அந்தப் பதவியில் ஓட்டிக்கொண்டே இருந்தார்.

இந்த நிலைமையில், அவரை பதவி விலகக்கோரி, கூட்டு எதிர்க்கட்சியினர் யூன் 26ஆம் திகதி

கொழும்பு கோட்டை புகையிரத நிலையத்துக்கு முன்னால் எதிர்ப்பு ஆர்ப்பாட்டம் ஒன்றைச் செய்தனர். அன்றைய தினம் ஊடகவியலாளர் மாநாடொன்றை நடாத்திய விக்கிரமபாகு கருணரத்ன, “அர்ச்சுனா மகேந்திரன் குறித்த துறையில் சிறந்த நிபுணத்துவம் வாய்ந்த ஒருவர்” எனப் புகழாரம் சூட்டினார். அதுமட்டுமின்றி, அவருக்கு எதிரான குற்றச்சாட்டுகள் பற்றி நீதியான முறையில் விசாரணைகள் நடைபெற்று வருவதாகவும், விசாரணைகளைத் தொடர்ந்து முன்னெடுக்க பிரதமர் ரணில் தயாராக இருப்பதாகவும், ரணிலுக்கும் நற்சாட்சிப் பத்திரம் வழங்கினார்.

சம்பராஜன்

மக்களுக்காக சோசலிசம் பேசும் ஒருவர், ஊழல்வாதிகளுக்கு வக்காலத்து வாங்குவதும், படுபிற்போக்கான ஐ.தே.க. பிரதமருக்கு முண்டு கொடுப்பதும், எந்த வகை சோசலிசத்தில் அடங்குகிறதோ திரியவில்லை.

அதுமட்டுமின்றி, கொஸ்கம சாலாவ இராணுவ முகாமில் வெடி விபத்து ஏற்பட்ட பின்னர் விக்கிரமபாகு வெளியிட்ட ஒரு அறிக்கையில், அந்தச் சம்பவம் ஒரு சதி நடவடிக்கையாக இருக்கலாம் எனக் கூறினார். அந்தச் சம்பவத்தையும், எதிர்க்கட்சியினர் அரசாங்கத்துக்கு எதிராக நடாத்தி வரும் பிரச்சாரத்தையும் முடிச்சுப்போட்ட அவர், இராணுவத்திற்குள் இருக்கும் சிலர் அரசாங்கத்தைக் கவிழ்ப்பதற்கான சதி நடவடிக்கைகளில் ஈடுபட்டுள்ளதாகக் குற்றம் சாட்டினார். ஐ.தே.க. தலைமையிலான தற்போதைய வலதுசாரி அரசாங்கத்தைப்



பாதுகாப்பதற்காக 'தோழர்' படும் பாட்டை என்னவென்பது?

விக்கிரமபாகுவின் ஐ.தே.கவுடனான இந்தச் சங்கமிப்பு இன்று நேற்று நடந்ததல்ல. ஆரம்ப காலத்தில் சமசமாஜக் கட்சியிலிருந்து தன்னுடன் பிரிந்து வந்த வாசுதேவநாணயக்காரவின் சற்றுத் தாராளவாதப் போக்கையே விமர்சனம் செய்து, அவரை வீட்டு ஒதுங்கி தன்னைத் தீவிர புரட்சியாளராகக் காட்டிக்கொண்ட விக்கிரமபாகு, சிறிது காலம் 'தனித்தவில்' அடித்துக் களைத்த நிலையில் விரக்தியின் விளிம்புக்குத் தள்ளப்பட்டார்.

சந்திரிக ஜனாதிபதியாக பதவி வகித்த 2002இல், ரணில் தலைமையில் ஐ.தே.க. அரசாங்கம் அமைந்தபோது, சிறீலங்கா சுதந்திரக் கட்சி வெளியீட்டு வந்த 'தினகர்' என்ற வார ஏட்டில் ஐ.தே.க. அரசை விமர்சித்து

வாராவாரம் பத்தியொன்றை விக்கிரமபாகு எழுதி வந்தார். அதன் மூலம் ஐக்கிய மக்கள் சுதந்திரக் கூட்டமைப்பில் ஒரு வேட்பாளராகக் களம் இறங்கி, தனது நீண்டநாள் ஆசையான நாடாளுமன்றப் பிரவேசத்துக்கு முயற்சி செய்தார். ஆனால் அவரது முயற்சி பலிக்கவில்லை. அதன்பின்னர்தான், அவர் படிப்படியாக ஐ.தே.க. அணியினருடன் சங்கமமாக ஆரம்பித்தார்.

குறிப்பாக, மகிந்த ராஜபக்ச ஜனாதிபதியாகப் பதவி வகித்த காலத்தில், எதிர்க்கட்சித் தலைவராக இருந்த ரணில் தனது காரியாலயத்தில் வாராவாரம் அரசாங்கத்துக்கு எதிராக நடாத்தி வந்த ஊடகவியலாளர் மாநாடுகளில் விக்கிரமபாகு தவறாமல் பங்குபற்றி மகிந்த அரசை வசைபாடி வந்தார்.

அதன் பிரதிபலனாக, 2015 ஜனவரி 08இல் மைத்திரி ஜனாதிபதியாக வந்து, அதன் பின்னர் ரணில் தலைமையில் அரசாங்கமும் அமைந்ததின் பின்னர், விக்கிரமபாகு தமக்கு செய்து வந்த 'சேவை'க்கு நன்றிக்கடனாக, 1977 கால ஜே.ஆர். ஆட்சியின் போது அரசியலில் ஈடுபட்டதற்கு பழிவாங்கும் முகமாக பேராதனை பல்கலைக்கழகத்தில் வீரீஷரையாளராக இருந்த விக்கிரமபாகுவை பதவி நீக்கம் செய்ததினால், அவர் இதுவரை காலமும் இழந்திருந்த பல வருட சம்பளத் தொகையை (இலட்சக்கணக்கில்) அவருக்கு பூரணமாக வழங்குவதற்கு மைத்திரி - ரணில் அரசு ஏற்பாடு செய்தது.

ஆனால், விக்கிரமபாகு இதையும் வீட வேறொரு வரப்பிரசாதத்தையும் ஐ.தே.கவீடம் எதிர்பார்த்தார். அதாவது, கடந்த பொதுத் தேர்தலில் ஐக்கிய தேசிய முன்னணியின் ஒரு வேட்பாளராகக் களமிறங்கி, தனது நாடாளுமன்ற கதிரை ஆசையையும் பூர்த்தி செய்ய அவாக் கொண்டிருந்தார். ஆனால் இம்முறையும் அவரது ஆசை கைநழுவிப் போய்விட்டது.

இருப்பினும், தொடர்ந்தும் ஐ.தே.க. அரசுக்கான தனது சேவையைத் தங்குதடையின்றிச் செய்து வருகிறார்.

முன்பெல்லாம் விக்கிரமபாகு புலிகளின் காலத்தில் அடிக்கடி தமிழர்களின் உரிமை பற்றிப் பேசி வந்தார். புலிகள் அழிந்த பின்னர், 'இனிப் பேசி லாபமென்ன?' என்று நினைத்தோ என்னவோ அதையும் நிறுத்திவிட்டார்.

அவரது தமிழ் மக்கள் மீதான கரிசனையை சீலாசிக்கும் சிலரும் உண்டு. ஆனால், சீலர் நினைப்பது போல, அவர் உண்மையில் தமிழ் மக்கள் மீது அக்கறை கொண்டவர்தானா என்பதை உரசிப் பார்ப்பதற்கான இரண்டு விடயங்களை மறந்து விடுகின்றனர்.

ஒன்று, 2000ஆம் ஆண்டில் சந்திரிக தலைமையிலான அரசாங்கம் இனப்பிரச்சினைக்குத் தீர்வாக நல்லதொரு தீர்வுத் திட்டத்தை முன்மொழிந்தது. ஐ.தே.க. அதை எதிர்த்தது மட்டுமின்றி, அதன் நகலைப் பாராளுமன்றத்தில் தீவைத்தும் எரித்தது. வெளியிலும் மக்கள் மத்தியில் எதிர்ப்பு நடவடிக்கைகளை மேற்கொண்டது. அப்படியான ஒரு எதிர்ப்புக் கூட்டம் கொழும்பு மாநகரசபை மைதானத்தில் நடைபெற்ற போது, ஐ.தே.க., ஜே.வி.பி, தமிழர் விடுதலைக் கூட்டணி, ஹெல உருமய தலைவர்களுடன் விக்கிரமபாகுவும் பங்குபற்றி அந்தத் தீர்வுத்திட்டத்துக்குத் தனது எதிர்ப்பை வெளியிட்டார்.

இன்னொன்று, கொழும்பு மாநகரசபைத் தேர்தலில் நவ சமசமாஜக் கட்சி ஒருமுறை போட்டியிட்ட பொழுது தலைமை வேட்பாளரான விக்கிரமபாகு தோற்றுப்போனார். ஆனால் அவரது கட்சி சார்பில் போட்டியிட்ட தமிழர் ஒருவர் வெற்றி பெற்றார். அந்த வெற்றி சிறுபான்மை தமிழினத்துக்கு கிடைத்த பிரதிநிதித்துவமாகும். ஆனால், விக்கிரமபாகு கட்சித் தலைவர் அதிகாரத்தைப் பயன்படுத்தி அந்த வெற்றி பெற்ற

உறுப்பினரைப் பதவி விலக வைத்து, அந்த உறுப்புரிமையைத் தான் எடுத்துக் கொண்டார்.

இந்த இரண்டு செயல்களும், அவரது தமிழ் மக்கள் மீதான கரிசனத்துக்கு எடுத்துக் காட்டுகளாகும். தீவிர சோசலிசம் பேசிய ஒருவர் இப்படி படுபிற்போக்கான வலதுசாரி ஐ.தே.கவுடன் சங்கமமாகிவிட்டாரே எனச் சீலர் அங்கலாய்க்கலாம். தீவிர ரொட்ஸ்கியவாதியான விக்கிரமபாகுவின் செய்கைதான் முதல் சம்பவம் என்றோ, ஆச்சரியகரமானது என்றோ சொல்ல முடியாது. ஏனெனில், இலங்கையில் மார்க்சிய இயக்கத்தின் தந்தை என வாணிக்கப்பட்ட, முதலாவது முற்போக்குக் கட்சியான 1935இல் ஸ்தாபிக்கப்பட்ட லங்கா சமசமாஜக் கட்சியை ரொட்ஸ்கியப் பாதையில் இழுத்துச் சென்ற, பிலிப் குணவாத்தனாவும் தனது இறுதிக் காலத்தில் 1965இல் டட்லி சேனநாயக்க தலைமையிலான ஐ.தே.க. அரசில் அமைச்சராகியே தனது இறுதி மூச்சை விட்டார்.

இப்பொழுது விக்கிரமபாகு தனது இறுதிக் காலத்தை ஐ.தே.கவின் மடியில் கழிக்கிறார்.

“பிரிட்டிஷ், அமெரிக்கா தொழிலாளர் இயக்கத்துக்கு மார்க்சம், எங்கெல்கம் கூறிய ஆலோசனைகளை அப்படியே இலகுவாகவும் நேரடியாகவும் ரஷ்ய நிலைமைகளில் உபயோகிக்கலாம் என்று எண்ணுவது மார்க்சியத்தை, அதன் ஆராய்ச்சி முடிவுகளை அறிந்த கொள்வதற்கோ அல்லது குறிப்பிட்ட நாடுகளிவள்ள தொழிலாளர் இயக்கங்களின் திடமான வரலாற்று ரீதியான தனிச்சிறப்புகளை ஆராய்வதற்கோ உதவி செய்யாது. மாறாக அறிவுஜீவிகளைப் போல ஏதோ சில்லரை குழுப் பிரச்சனைகளின் கணக்கைத் தீர்த்துக் கொள்வதற்காக உபயோகிப்பதாகும்”.

-லெனின்

உரத்துச் சிந்திப்பதற்காக -

சேர்.பொன்.இராமநாதனை விமர்சனத்துக்குள்ளாக்கிய பாரதியாரும், யாழ்ப்பாண இளைஞர் காங்கிரசும்!

இலங்கையின் தேசியத் தலைவர்களில் ஒருவரான சேர்.பொன்.இராமநாதன் குறித்து இரண்டு விதமான கருத்துக்கள் உண்டு. ஒரு கருத்து, அவர் தனது குருநாதர் ஆறுமுகநாவலர் போல யாழ்.சைவ வேளாள மேட்டுக்குழாமின் பிரதிநிதியாகச் செயற்பட்டவர் என்ற மார்க்சியர்கள் அவர் சம்பந்தமாகக் கொண்டிருக்கும் கருத்து. அதேநேரத்தில், அவர் சைவத்துக்காகவும், தமிழுக்காகவும், கல்வி வளர்ச்சிக்காகவும் பெரும் பங்களிப்புச் செய்தவர் என்பது இன்னொரு பகுதியினரின் கணிப்பு. இன்று யாழ்.பல்கலைக்கழகத்தின் பிரதான பிரிவுகள் அமைந்திருக்கும் திருநெல்வேலியிலுள்ள முன்னாள் பரமேஸ்வராக் கல்லூரிக் கட்டிடமும், நண்கலைப் பிரிவு அமைந்திருக்கும் மருதனார் மடத்திலுள்ள இராமநாதன் கல்லூரியும் அவரது கல்விக்கான கொடைகளாக அடையாளம் காட்டப்படுகின்றன. அன்றைய காலகட்டத்தில் அவர் கல்விக்காக ஆற்றிய சேவை அளப்பரியது என்பதில் இரண்டு கருத்துக்கு இடமில்லை.

இருப்பினும், அவரது கல்விக் கொள்கை இன்றைய யுகத்தின் சதாரண மக்களின் தேவைகளை அடிப்படையாகக் கொண்டதல்ல, அது தனிமனிதனை நெறிப்படுத்தும் ஆன்மீகத்தை அடிப்படையாகக் கொண்டது என்ற விமர்சனமும் உண்டு. இதில் மிகவும் முக்கியமான சுவாரசியமான விடயம் என்னவெனில், இந்தியாவின் தேசிய கவிகளில் ஒருவரான மகாகவி சுப்பிரமணிய பாரதியாரும் இராமநாதனின் கல்விக் கொள்கையை விமர்சனத்திற்குப்பதுதான். இதுபற்றி “சேர்.பொன்.இராமநாதனின் கல்விச் சிந்தனையும் கல்விப் பணியும்” என்ற தலைப்பில் நால் ஒன்றை எழுதி வெளியீட்டுள்ள (கொழும்பு தமிழ்ச்சங்க வெளியீடு) தமிழறிஞர் ஆர்.எஸ்.நடராசா பின்வருமாறு கூறுகிறார்:

“இந்தியாவின் அடிமை நிலையினைப் போக்க தீவிர சுதந்திரப் போராட்டமே ஏற்றது எனக் கருதிய பாரதியார்

இராமநாதனின் ஆன்மீக விருத்தி இலக்குள்ள உலகியல் வாழ்வில் அற ஒழுக்கத்தினையும், பண்பாட்டு பாரம்பரிய மறமலர்ச்சினையும் குறித்த ஒழுக்கத்தினை ஒழும் கல்விச் சிந்தனையினைக் காலத்திற்கு ஒவ்வாதது எனக் கூறியது கருத்திற் கொள்ளத்தக்கது. மக்கள் வாழ்வில் புரட்சிகரமான வாழ்வினை ஏற்படுத்த வேண்டும் என்னும் கருத்தில் பல விடயங்களில் பாரதியார் புரட்சிக் கருத்துள்ளவராயிருந்தார். எனவே இராமநாதனின் ஆன்மீக இலக்குள்ள கல்விச் சிந்தனை இளைய தலைமுறையினரைப் “பழமையில் ஆழ்த்தும் நிலையினை உருவாக்கிவிடும்” என அஞ்சினார்.



யாழ்ப்பாணத்தில் இருபதாம் நூற்றாண்டின் முதற் காற்கூறில் முளையீட்டு மலர்ந்த இளைஞர் காங்கிரஸ், “வயோதிபர்கள் போதிய முற்போக்குச் சிந்தனையும் செயற்பாடும் அற்றவராகப்” பழமையில் ஊறிப்போயிருப்பதாகக் குற்றம் சாட்டியது. எனவே இராமநாதனின் கல்விச் சிந்தனை மறமதிப்பீடு செய்யப்பட வேண்டும் என்னும் நிலை இருந்தது என்பதைக் காணலாம்”.

இதிலிருந்து பாரதியார் இந்திய சுதந்திரம், ஜனநாயகம், முற்போக்கு என்ற திசை வழியில் சிந்தித்தது மட்டுமின்றி, இலங்கையில் அன்றைய காலகட்டத்தில் தமிழ் மக்களுக்குத் தலைமை தாங்கிய தலைவர்களின் சிந்தனைப் போக்கு எவ்வாறானதாக இருந்தது என்பதையும் ஆழ்ந்து சிந்தித்திருக்கிறார் என்பது புலனாகின்றது.

தமிழகத்தில் இலங்கைத் தமிழர்களிடத்தில் உள்ளது போன்ற வலதுசாரி தமிழ் தேசியவாதம் காவான்றாதவாறு ஓரளவு முற்போக்கு சிந்தனை கலந்த தமிழ் தேசியவாதம் நிலைகொண்டு இருப்பதற்கு, இந்திய சுதந்திரப் போராட்டத்திலும், தொழிலாளர் இயக்கத்திலும், திராவிட இயக்கத்திலும் பங்காற்றிய பாரதியார், திரு வி.க, சிங்காரவேலர், ப.ஜீவானந்தம், பெரியார் போன்ற தலைவர்களின் பங்களிப்பு முக்கியமானது என்பது கவனத்திற்கு உரியது.

இலங்கையிலும் அதே காலகட்டத்தில் ‘யாழ்ப்பாண மாணவர் - வாலிபர் காங்கிரஸ்’ என்ற அமைப்பு அவ்வாறானதொரு முற்போக்கு பாத்திரத்தை வகித்துச் செயற்பட்டது. ஆனால், தமிழ் பிற்போக்கு மேட்டுக்குடி குழாமினர் திட்டமிட்ட வகையில் உருவாக்கிய பிற்போக்குத் தமிழ் தேசியவாதம், வாலிபர் காங்கிரசின் பணியைப் பின்தள்ளி, இறுதியில் அதை அற்றப்போக வைத்தவிட்டது.

இலங்கையைப் பொறுத்தவரை, அறிவுஜீவிகள் மட்டத்தில் 1950-60-70களில் இருந்த முற்போக்காளர்களை வலதுசாரி தமிழ் தேசியவாதம் ஓரங்கட்டியதும், அதன் விளைவாக புலிகளின் வடிவத்தில் எழுந்த தமிழ் பாசிசமும், தமிழ் சமூகத்தை ஒரு தேக்க நிலைக்கு இட்டுச் சென்றள்ளது.

இந்தத் தேக்க நிலையிலிருந்து விடுபடுவதானால், ஆறுமுகநாவலர் முதல் இன்றைய தமிழ் தேசிய எழுத்தாளர்கள் வரையிலானவர்களின் எழுத்துக்கள் சம்பந்தமாக வரலாற்றுப் பொருள்முதல்வாத அடிப்படையிலான விஞ்ஞானபூர்வமான கண்ணோட்டத்தில் ஒரு மறவாசிப்புத் தேவை. இதைச் செய்வதானால், தற்போது எஞ்சியிருக்கும் ஒருசில முற்போக்குப் புத்திஜீவிகளால்தான் முடியும். அதைச் செய்யத் தவறினால், பல தசாப்தங்களுக்கு பிற்போக்கு -

தொடர்ச்சி மெ பக்கம் பார்க்க...

‘வற்’ இல்லாமலே இந்த ‘:பற்’ (Fat) என்றால்...?



இந்தப் பொருட்களுக்கு வற் வரி விதிக்கப்படாமலே இந்தளவு விலை என்றால், இவற்றுக்கு 15 வீத வற் வரி விதிக்கப்பட்டால், அதன் பின்னா இவற்றின் விலைகள் என்னவாயிருக்கும் என எண்ணிப்பாருங்கள்.

வெளிநாடுகளில் வாழும் இலங்கையர்கள் இந்த விலைகளைப் பார்த்து ஆச்சரியம் அடையக்கூடும். ஏனெனில், முன்பு வெளிநாடுகளில்தான் பொருட்களின் விலைகள் அதிகம் என்றும், இலங்கையில் விலைகள் மலிவு என்றும் ஒரு அபிப்பிராயம் நிலவி வந்தது. இப்பொழுது நிலைமை தலைகீழாக மாறியுள்ளதை அவதானிக்கலாம்.

அரசாங்கம் மக்களின் எதிர்ப்பைச் சமாளிப்பதற்காக தற்பொழுது இந்தப் பொருட்களுக்கு வற் வரியிலிருந்து விலக்கு அளித்திருந்தாலும், இவற்றின் விலைகள் நள்ளிரவு விசேட வாத்தமானி அறிவித்தல் மூலம்

இலங்கையின் தற்போதைய மேற்கத்தைய சார்பு மக்கள் விரோத அரசின் தவறான பொருளாதாரக் கொள்கைகளால், விலைவாசி நாளுக்குநாள் விசம் போல ஏறி வருகிறது. இதனால் சாதாரண மக்கள் மட்டுமின்றி, நடுத்தர மக்கள் கூட தமது அன்றாட வாழ்க்கையைக் கொண்டு நடாத்த முடியாமல் திண்டாடி வருகின்றனர்.

இந்த நிலைமையில் மைத்திரி – ரணில் அரசு தமது பொருளாதார நெருக்கடியைத் தீர்ப்பதன் ஒரு உபாயமாக, ‘வற்’ (VAT) எனப்படும் பெறுமதி சேர் வரியை 15 வீதம் அத்தியாவசியப் பொருட்களுக்கு விதிப்பதன் மூலம் அதனிலிருந்து தப்ப முயன்றது.

அரசாங்கத்தின் இந்தப் படுபாதக முயற்சிக்கு பொதுமக்கள் மட்டுமின்றி, வர்த்தகர்களும் கடைகளை அடைத்து எதிர்ப்புத் தெரிவித்ததின் காரணமாகவும், அரசாங்கத்தில் இணைந்திருக்கும் சிறீலங்கா சுதந்திரக் கட்சியின் ஒரு பகுதியினரான அமைச்சர்களின் எதிர்ப்புக் காரணமாகவும், ஜனாதிபதி மைத்திரிபால சிறிசேன விலைவாசி அதிகரிப்புக்கு ஐ.தே.க. பிரதமர் ரணில் விக்கிரமசிங்க தலையில் பழியைப் போட்டு தப்பிக்க முயற்சித்துள்ளார்.

அதன் பிரகாரம், ஜனாதிபதியின் ஆலோசனைக்கிணங்க, சில அத்தியாவசியப் பொருட்களுக்கு வற் வரி

விதிப்பிலிருந்து விலக்கு அளிப்பதாக அரசாங்கம் அறிவித்திருக்கிறது. அந்தப் பொருட்களும், வற் வரி விதிக்கப்படாத அவற்றின் விலைகளும் வருமாறு:

- கிலோ சீனி – 95 ரூபா
- கிலோ கோதுமை மா – 87 ரூபா
- கிலோ மைசூர் பருப்பு – 169 ரூபா
- கிலோ நெத்தலி கருவாடு – 495 ரூபா
- கிலோ பயறு – 220 ரூபா
- கிலோ கோழி இறைச்சி – 495 ரூபா
- கிலோ உருளைக்கிழங்கு – 120 ரூபா
- கிலோ பெரிய வெங்காயம் – 78 ரூபா
- கிலோ செத்தல் மிளகாய் – 385 ரூபா
- கிலோ கடலை – 260 ரூபா
- கிலோ பால்மா – 810 ரூபா
- கிலோ கருவாடு (கட்டா) – 1100 ரூபா
- கிலோ கருவாடு (சாலை) – 425 ரூபா
- கிலோ மாசி கருவாடு – 1500 ரூபா
- சஸ்ரோஜன் ரின் – 1500 ரூபா
- 480 கிராம் ரின் மீன் – 140 ரூபா

அதிகரிக்கப்படமாட்டாது என்பதற்கு எவ்வித உத்தரவாதமும் இல்லை.

-சோமு

எம் பக்கத்தொடர்ச்சி...

வலதுசாரிச் சிந்தனையும், அதன் அடிப்படையிலான தலைமையுமே தமிழ் மக்கள் மத்தியில் கோலோச்சும் நிலைமை ஏற்படும்.

போர் முடிவுற்றதன் பின்னான ஜனநாயக இடைவெளியைப் பயன்படுத்தி, இலங்கையிலும் புலம் பெயர் நாடுகளிலும் உள்ள முற்போக்குத் தமிழ் புத்தஜீவிகள் தமக்குள் தொடர்புகளை ஏற்படுத்துவதன், தொடர்புடைய ஒன்றை நிறவி, தமிழ் இளைஞர்கள் மத்தியில் 19ஆம் நூற்றாண்டின் முற்பகுதியில் ஹாண்டி பேரீன்பநாயகம் போன்ற அன்றைய இளைய தலைமுறையினர்களால் உருவாக்கப்பட்ட ‘யாழ்ப்பாண மாணவர் – வாலிபர் காங்கிரசின்’ முற்போக்கு பாரம்பரியத்தை திரும்பவும் உருவாக்க வேண்டும்.

இதற்கான காலம் கனிந்துள்ளதை முற்போக்காளர்கள் அனைவரும் இந்தச் சந்தர்ப்பத்தில் உணர்ந்து செயற்பட வேண்டும்.

- சித்தார்த்தன்

சீனமும் இணைந்தது!

நீண்ட பல வருடங்களுக்குப் பின்னர் கொழும்பிலுள்ள சீனாவின் தூதுவர் ஒருவர் அண்மையில் இலங்கையின் வட பகுதி நகரான யாழ்ப்பாணத்துக்கு விஜயம் செய்துள்ளார்.

இலங்கையில் உள்நாட்டுப் போர் முடிவுற்ற பின்னர், அடுத்தடுத்து வெளிநாட்டுப் பிரமுகர்களான இந்தியப் பிரதமர், இந்திய ஜனாதிபதி, பிரித்தானியப் பிரதமர், ஐ.நா. ஆணையாளர்கள், அமெரிக்க இராஜாங்கச் செயலாளர், மேற்கு நாடுகளின் தூதுவர்கள் உட்பட ஏராளமானவர்கள் வந்து மிதித்துச் சென்ற யாழ்ப்பாண மண்ணில், இப்பொழுதுதான் உலகின் இரண்டாவது பெரிய பொருளாதார சக்தியான சீனாவின் தூதுவர் ஒருவர் வெகு காலத்திற்குப் பின்னர் கால் பதித்துள்ளார்.

சீனத் தூதுவரான ஜி சியான்லியாங் (Yi Xianliang) அவர்களின் இந்த விஜயத்தின் போது, அவர் வட மாகாண முதலமைச்சர், வட மாகாண ஆளுநர்,

யாழ்ப்பாண அறிவுரை, யாழ்ப்பாண கலைக்கழகத் துணை வேந்தர் உட்பட பல அதிகாரிகளைச் சந்தித்து உரையாடி, போருக்குப் பிந்தைய வடக்கின் நிலைமைகளைத் தெரிந்து கொண்டதுடன், வடக்கின் மீள் அபிவிருத்திக்கு சீனா முழு ஒத்துழைப்பையும் வழங்கும் எனவும் தெரிவித்திருக்கிறார்.

போர் முடிவுற்ற பின்னர் வடக்கு அடைந்துள்ள அரசியல் - பொருளாதார முன்னேற்றங்களைப் பாராட்டிய சீனத் தூதுவர், சமாதானத்தினதும், அபிவிருத்தியினதும் வெற்றிக்கணிகளை இலங்கையர்கள் அனைவரும் சமமாகப் பங்கிட்டுக் கொள்வார்கள் எனத் தாம் நம்புவதாகவும் நம்பிக்கை வெளியிட்டார். அத்துடன் சீன நிறுவனங்கள் வட மாகாணத்தின் உட்கட்டமைப்பு, தொழில்நுட்பம், மருத்துவம் உட்பட பல துறைகளில் எதிர்காலத்தில் முதலீடு செய்து, மாகாணத்தின் புனரமைப்புக்கு உதவக் காத்திருக்கின்றன எனவும் சீனத் தூதுவர் குறிப்பிட்டார்.

யாழ்ப்பாண கலைக்கழகத்துக்கு வருகை தந்த சீனத் தூதுவர், கூட்டுப் பயிற்சிகள் மூலம் யாழ்ப்பாண கலைக்கழக மாணவர்களும், சீன

மாணவர்களும் தமது அனுபவங்களை பரிமாறிக் கொள்ளலாம் என ஆலோசனை வழங்கினார். அத்துடன், ஒவ்வொரு வருடமும் யாழ்ப்பாண கலைக்கழகத்தின் 10 மாணவர்களுக்கு “சீனத் தூதுவர் புலமைப்பரிசில்” வழங்கப்படும் எனவும் அறிவித்தார்.

சீனத் தூதுவரின் தமது வடக்கு வருகையின் போது, 1981இல் அப்போதைய ஐ.தே.க. ஆட்சி அமைச்சர்களின் தலைமையில் அக்கட்சி குண்டர்களால் எரியூட்டப்பட்டு, பின்னர் சந்திரிக ஆட்சிக் காலத்தில் புனரமைக்கப்பட்ட, தென்னாசியாவின் சிறந்த நூலகங்களில் ஒன்றான யாழ்ப்பாண நூலகத்துக்கு ஒரு தொகுதி நூல்களை அன்பளிப்புச் செய்ததுடன், ஒரு மில்லியன் ரூபா நிதியையும் நூலக அபிவிருத்திக்காக கையளித்தார்.

சீனத் தூதுவரின் வடக்கு வருகை குறித்து இந்திய ஊடகங்கள் சில அதிக முக்கியத்துவம் கொடுத்துச் செய்திகளை வெளியிட்டதுடன், இந்தியாவுக்குப் போட்டியாக சீனாவும் வடக்கில் காலூன்ற முயற்சிப்பதாகவும், கதைகளைப் புனைந்துள்ளன.

- சிவா

‘மாதொருபாகன்’ நாவலுக்குத் தடையில்லை! சென்னை உயர்நீதிமன்றம் தீர்ப்பு!!

தமிழக எழுத்தாளர் பெருமான் முருகன் என்பவர் எழுதிய ‘மாதொருபாகன்’ என்ற நாவல், தமிழகத்தின் ஒரு குறிப்பிட்ட சாதி மக்களை அவமரியாதை செய்கிறது எனக் குற்றஞ்சாட்டி, அவர் மீது கண்டனக்கணை தொடுத்த அந்தச் சமூகத்தைச் சேர்ந்த சிலர், அந்த நாவலுக்கு பொது இடத்தில் வைத்து தீவைத்ததுடன், நாமக்கல் மாவட்ட அரசு நிர்வாகத்தின் உதவியுடன் அவரை நிர்ப்பந்தித்து மன்னிப்புக் கேட்க வைத்ததுடன், நாவலையும் திரும்பப்பெற வைத்தனர்.

இதனால் மனமுடைந்த பெருமான் முருகன், “பெருமான் முருகன் என்ற எழுத்தாளன் செத்துவிட்டான்” என்றும், தாம் இனிமேல் எழுதப் போவதில்லை என்றும் அறிவித்து, எழுத்துலகில் இருந்து ஒதுங்கிக் கொண்டார்.

ஒரு எழுத்தாளனின் கருத்துச் சுதந்திரத்துக்கு எதிரான இந்த நடவடிக்கையை, இந்தியாவில் மட்டுமின்றி, உலகம் முழுவதும் வாழும் ஜனநாயகவாதிகள் கண்டனம் செய்தனர்.

அமெரிக்காவின் பிரபல நாளிதழான ‘நியூயோர்க் ரைம்ஸ்’ கூட கண்டன ஆசிரிய தலையங்கம் எழுதியது. (இது ஏற்கெனவே வானவில்லில் பிரசுரமானது வாசகர்களுக்கு நினைவிருக்கலாம்).

பெருமான் முருகனுக்கு எதிரான இந்த அரசாங்கத்தை எதிர்த்து தமிழக மார்க்சிஸ்ட் கம்யூனிஸ்ட் கட்சி தலைமையிலான “தமிழ்நாடு முற்போக்கு எழுத்தாளர் - கலைஞர்கள் சங்க”த்தின் தலைவர் ச.தமிழ்ச்செல்வன் சென்னை உயர்நீதிமன்றத்தில் வழக்கொன்றைத் தாக்கல் செய்திருந்தார்.

அந்த வழக்கின் தீர்ப்பை சென்னை உயர்நீதிமன்றம் தற்போது வெளியிட்டுள்ளது.

அந்தத் தீர்ப்பில் மாதொருபாகன் நாவலுக்குத் தடை விதிக்க முடியாது என்று நீதிமன்றம் தெரிவித்துள்ளதுடன், நாவல் குறித்து தீர் விசாரித்த நீதிமன்றம், சாதியவாத - மதவாத சக்திகளின் பொய்ப்பிரச்சாரத்தை அடியோடு நிராகரித்துள்ளது. அத்துடன், “நாமக்கல்

மாவட்ட அமைதிக்கூட்டத்தில் எட்டப்பட்ட முடிவு எழுத்தாளர் பெருமான் முருகனைக் கட்டுப்படுத்தாது. அவரது புத்தகம் மாதொருபாகனுக்கு தடையில்லை. எழுத்தாளர் பெருமான் முருகனுக்கு எதிராக கிரிமினல் நடைமுறைகளுக்கு வாய்ப்பில்லை” எனத் தீர்ப்பளித்த உயர் நீதிமன்றம், பெருமான் முருகன் மீது பதியப்பட்ட முதல் தகவல் அறிக்கையையும் இரத்துச் செய்துள்ளது.

சென்னை உயர்நீதிமன்றத்தின் இந்த வரலாற்று முக்கியத்துவம் வாய்ந்த தீர்ப்பை, கருத்துச் சுதந்திரத்தை நேசீக்கும் அனைத்து மக்களும் மனதார வரவேற்றுள்ளனர். அதேவேளையில், மதவாத, இனவாத, சாதிவாத கழிசடைத்தனங்களை வைத்து அரசியல் விபச்சாரம் செய்யும் நாலாம்தர அரசியல்வாதிகள் இந்தத் தீர்ப்பையீட்டு வழமைபோலத் தமது வெறுப்பை உமிழ்ந்துள்ளனர்.

- வெங்கட்

உலகிலே பிரம்மாண்டமான தொலைநோக்கி

உலகிலே மிகப்பெரிய ரேடியோ தொலைநோக்கியை பொருத்தும் பணியை சீனா முடித்திருக்கிறது.

சீனாவின் தென் மேற்கு மாகாணமான குவீஷொவில் உள்ள மலைப்பகுதியில் அமைக்கப்பட்டுள்ள ராட்சத கிண்ணத்தின் (டிஷ்) நடுப்பகுதியில் இறுதிப் பாகம் பொருத்தப்பட்டது.

இந்த ரேடியோ தொலைநோக்கியில் உள்ள பிரதிபலிப்பான் 500 மீட்டர்கள் விட்டம் கொண்டது.

முப்பது கால்பந்து மைதான அளவுக்கு இது சமமானது.

இந்த தொலைநோக்கியை உருவாக்க ஐந்தாண்டுகள் ஆன நிலையில், செப்டம்பர் மாதம் முதல் செயல்பாட்டுக்கு வரும் என எதிர்பார்க்கப்படுகிறது.

பிரபஞ்சத்தின் தோற்றம் குறித்தான புரிதல்களை மேம்படுத்திக்கொள்ளவும், மர்மமான பொருட்களை தேடவும், வேற்றுக் கிரக ஜீவராசிகள் குறித்த தேடுதல்களை விரிவுபடுத்தவும் இது உதவும் என்று இத்திட்டத்தின் பின் உள்ளவிஞ்ஞானிகள் கூறுகிறார்கள்.

அதிகரித்து வரும் மரண தண்டனை!

2015இல் உலகம் முழுவதும் மரண தண்டனை நிறைவேற்றப்பட்டவர்களின் தொகை 1,634 என சர்வதேச மன்னிப்புச்சபை தெரிவித்துள்ளது. 1989ஆம் ஆண்டுடன் ஒப்பிடுகையில் இது 54 சதவீத அதிகரிப்பு என அச்சபை தெரிவித்துள்ளது. ஈரான், பாகிஸ்தான், சவுதி அரேபியா போன்ற நாடுகளில் மரண தண்டனை அதிகரித்ததாலேயே இந்தத் தொகை அதிகரிப்பு ஏற்பட்டுள்ளது.



பழங்குடியினர் நிலை?

உலகம் முழுவதும் இந்த மண்ணின் ஆதிக்குடிகளான பழங்குடி மக்களின் நிலை நாளுக்குநாள் சீரழிவை நோக்கியே செல்கின்றது. கனடாவிலும் பூர்வகுடிகள் பல்வேறு நெருக்கடிகளைச் சந்தித்து வருகின்றனர்.

கனடாவில் பழங்குடியினர் வாழும் ஒரு பின்தங்கிய பகுதியில் 11 பேர் ஒரே நாளில் தற்கொலைக்கு முயன்றுள்ளனர். பழங்குடியினர் வாழும் Attawapiskat என்ற பகுதியில் குளிர்காலத்தில் சுமார் 100 பேர் வரையில் தற்கொலைக்கு முயன்றுள்ளனர். இதற்கான காரணம் என்னவென அறிவதற்காக அப்பகுதிக்கு மனநல மருத்துவர்கள் குழு ஒன்று சென்றுள்ளது.

ஆபிரிக்க யானைகள்

நிலத்தில் வாழும் விலங்குகளில் மிகப்பெரிய விலங்கு இந்த ஆபிரிக்க யானைகள். ஆசிய யானைகளை விட சற்றுப் பெரிய இந்த யானைகள், பாரிய ஆபிரிக்க கண்டம் போன்ற வடிவில் அமைந்த காதுகளைக் கொண்டு காணப்படும். ஆனால் ஆசிய யானைகள் வட்ட வடிவமான காதுகளைக் கொண்டிருக்கும்.

ஆபிரிக்க யானைகளின் தும்பிக்கையின் முடிவிடத்தில் சிறிய விரல் போன்ற அமைப்பும் காணப்படுகிறது. சிறிய பொருட்களை பற்றிப் பிடிப்பதற்கு இவை பயன்படுகின்றன. ஆபிரிக்க யானைகளுக்கு விரல் போன்ற அமைப்பு இரண்டும், ஆசிய யானைகளுக்கு ஒன்றும் உள்ளது.

மனித வெடிகுண்டாக மாலர்கள்!

2015இல் மேற்கு ஆபிரிக்காவில் Boko Haram என்ற இஸ்லாமிய தீவிரவாத அமைப்பு நடாத்திய தற்கொலைத் தாக்குதல்களில் ஐந்துக்கு ஒரு தாக்குதல் சிறுவர்களைப் பயன்படுத்தியே நடாத்தப்பட்டுள்ளதாக 'யுனிசெ.'வ் என்ற ஐ.நா சிறுவர் பாதுகாப்பு அமைப்பு தெரிவித்துள்ளது. அதிலும் 75 வீதமான சிறுவர்கள் பெண் சிறுமிகள். சிலர் 8 வயதிலும் குறைவானவர்கள்!

அமெரிக்கர்களின் கடன் தொகை!

அமெரிக்காவுக்கு தற்பொழுது உள்ள 13.9 டிரில்லியன் (Trillion) கடன் தொகையை இல்லாமல் செய்வதானால், ஒவ்வொரு அமெரிக்கப் பிரசையும் தலா 42,998.12 டொலர்கள் செலுத்த வேண்டி இருக்கும் என ஸ்ரீராம்ஸி சஞ்சிகை தெரிவித்திருக்கிறது. (அமெரிக்காவின் சனத்தொகை ஏறத்தாள 33 கோடி என்பது குறிப்பிடத்தக்கது)

ஒரு நாற்காலியின் விலை 394,000 டொலர்கள்!

'ஹரி பொட்டர்' (Harry Potter) புத்தகத்தை எழுதிய J.K.Rowling, அதை அமர்ந்திருந்து எழுதுவதற்குப் பயன்படுத்திய நாற்காலி 394,000 டொலர்களுக்கு ஏல விற்பனையில் விற்கப்பட்டுள்ளது!

உலகம் சுற்றும் அமெரிக்கர்!

தற்போதைய அமெரிக்க இராஜாங்கச் செயலாளர் ஜோன் கெரி, தனது பதவிக் காலத்தில் 1.06 மில்லியன் மைல்கள் பயணம் செய்து, தனக்கு முன்னர் அந்தப் பதவியில் இருந்த கிலாரி கிளின்டனின் பயணத் தூரத்தைத் தாண்டியுள்ளார்.

பாலங்கள் பல விதம், அவை ஒவ்வொன்றும்...

- சவூதி அரேபியாவும் எகிப்தும் தமது நாடுகளை இணைக்கும் வகையில் செங்கடலுக்கு மேலால் பாலம் ஒன்றைக் கட்டுவதற்குத் தீர்மானித்துள்ளன. இதற்கு 1.7 பில்லியன் டொலர்கள் செலவாகும் எனக் கணிப்பிடப்பட்டுள்ளது.
- நீண்ட எல்லையைக் கொண்ட நாடுகளான சீனாவுக்கும் ரஸ்யாவுக்கும் இடையே ஏற்கெனவே பல போக்குவரத்துப் பாதைகள் இருந்தபோதிலும், இரு நாடுகளையும் இணைக்கும் அமுர் நதிக்கு மேலால் புதிதாக போக்குவரத்துப் பாலம் ஒன்றைக் கட்டுவதற்கு இரு நாடுகளும் தீர்மானித்துள்ளன. மூன்று வருட காலத்தில் இப்பாலம் கட்டி முடிக்கப்படும்.
- இந்தியாவுக்கும் இலங்கைக்கும் இடையில் 14 மைல்கள் நீளம் கொண்ட கடல் மீதான பாலமும், சரங்கப் பாதையும் அமைப்பதற்கு நிதி ஒதுக்கப்பட்டுள்ளதாக இந்தியப் போக்குவரத்து அமைச்சர் தெரிவித்திருக்கிறார்.
- ரஸ்யாவின் சைபீரியா பகுதிக்கும், வட துருவத்திலுள்ள அமெரிக்காவின் அலாஸ்கா மாநிலத்துக்கும் இடையே 55 மைல்கள் நீளமான நெடுஞ்சாலை ஒன்றை Bering நீரிணைக்கு மேலால் கட்டுவதற்கான திட்டமொன்றை ரஸ்யா முன்மொழிந்திருக்கிறது. இதற்கு பல பில்லியன் டொலர்கள் செலவாகும் என மதிப்பிடப்பட்டுள்ளது.
- பாஹ்ரெயின் - கட்டார் நாடுகளுக்கிடையே 'நட்புறவுப் பாலம்' ஒன்றை அமைக்கும் யோசனை 1999இல் முன்வைக்கப்பட்டதாயினும், இரு நாடுகளுக்கிடையே நிலவும் தகராறால் அது நடைமுறைப்படுத்தப்படாமல் கிடப்பில் போடப்பட்டுள்ளது.

மர மாளிகைகள்!

முற்றுமுழுதாக மரத்தாலேயே வீடு கட்டி வாழும் கலாச்சாரத்துக்கு ஒரு காலத்தில் கனடா பிரசித்தி பெற்ற நாடாக இருந்தது. அந்தச் சிறப்பைப் பேணும் வகையில் 2014இல் கனடாவின் மேற்குக் கரையோர பிரிட்டிஸ் கொலம்பியா மாகாணத்தில் 96 அடி உயரமான கட்டிடம் ஒன்று முழுவதுமாக மரத்தால் கட்டப்பட்டுள்ளது.

அதேபோல, ஆஸ்திரேலியாவின் மெல்பேர்ன் நகரில் 105 அடி உயரமான அடுக்குமாடி குடியிருப்பு ஒன்று முழுவதுமாக மரத்தால் கட்டப்பட்டுள்ளது. கொங்கிறீற்றால் கட்டப்படும் உறுதி அதில் உள்ளது.

லண்டனில் 984 அடி கோபுரம் ஒன்று முற்றுமுழுதாக மரத்தால் கட்டப்பட்டுள்ளது.

திருமணத்துக்குப் பயப்படும் புற்றுநோய்!

புற்றுநோய் சம்பந்தமாக அண்மையில் மேற்கொண்ட புதிய ஆய்வு ஒன்றில், திருமணமானவர்கள் திருமணமாகாதவர்களை விட, புற்று நோய்க்கு கூடுதலாகத் தாக்குப்பிடிக்கக் கூடியவர்கள் என்று கண்டறியப்பட்டுள்ளது. “திருமணம் மனிதனை முழுமையாக்குகிறது” என இதையும் கருதித்தான் கார்ல் மாக்ஸ் சொல்லியிருப்பாரோ?

சுனியின் வளையங்கள்

சூரியத்தொகுதியில் இருக்கும் மிகவும் விசித்திரமான மற்றும் பிரமிக்கத்தக்க கோள் எது என்று கேட்டால், அது சுனியாகத்தான் இருக்கும்! காரணம் அதனைச் சுற்றியிருக்கும் வளையங்கள்.

தற்போது விஞ்ஞானிகள் இந்த வளையம் எப்போது உருவாகியிருக்கலாம் என்று கண்டறிந்துள்ளனர். பூமியில் டைனோசர்கள் உலாவிக்கொண்டிருந்த

காலகட்டத்திலேயே இந்த வளையங்கள் சனியைச் சுற்றி உருவாகியிருக்கவேண்டும் என்பது இவர்கள் முடிவு - டைனோசர்களிடம் பாரிய தொலைக்காட்டிகள் இருந்திருந்தால், இந்த பிரமாண்ட நிகழ்வை அவைகள் பார்த்திருக்கலாம்!

பொதுவாக, 4 பில்லியன் வருடங்களுக்கு முன்னர் சனி தோன்றிய போதே இந்த வளையங்களும், சனியின் துணைக்கோள்களும் தோன்றியிருக்கலாம் என்ற கருத்து நிலவினாலும், தொலைவில் சனியைச் சுற்றிவரும் துணைக்கோள்களுக்கு இது பொருந்தும், ஆனால் சனிக்கு மிக அருகில் சுற்றிவரும் துணைக்கோள்கள் நிச்சயம் புதிதாக சனியுடன் இணைந்த துணைக்கோள்களே. சனிக்கு 62 துணைக்கோள்கள் உண்டு.

சனியின் துணைக்கோள்களின் பாதையை ஆய்வு செய்த விண்ணியலாளர்கள், சனிக்கு மிக அருகில் இருக்கும் துணைக்கோள்கள், மற்றைய துணைக்கோள்களின் பாதையில் செல்வாக்குச் செலுத்தும் என்று கண்டறிந்தனர். அதனை வைத்துப் பார்க்கும் போது, சனிக்கு மிக அருகில் இருந்த துணைக்கோள்களில் சில, ஒன்றுடன் ஒன்று முட்டி மோதி சனியின் வளையங்களை உருவாக்கியிருக்க வேண்டும், அத்தோடு சனியை மிக அருகில் சுற்றிவரும் துணைக்கோள்களும் இந்த செயன்முறையிலேயே உருவாகியிருக்க வேண்டும் என்றும் அவர்கள் கருதுகின்றனர்.

பெண்ணியம் பற்றி பிரபல நடிகை

“பெண்ணியம் என்ற வார்த்தை சிலருக்கு ஏன் பயத்தை உண்டாக்குவதாக இருக்கிறது என்று தெரியவில்லை” என பிரபல நடிகை Jennifer Lawrence கூறியிருக்கிறார். மேலும் அவர், “அந்த வார்த்தை நிச்சயமாக சர்ச்சைக்குரியதல்ல. ஏனெனில், அதன் அர்த்தம் சமத்துவம் என்பதாகும்” என்றும் கூறியிருக்கிறார்.

யாழ்ப்பாணப் பல்கலைக்கழகம் மீண்டும் இனவாதக் கொத்தளமாகிறதா?

யாழ்ப்பாணப் பல்கலைக்கழகத்தின் வரலாறு 'சாண் ஏற முழும் சறுக்கும்' கதைமாக மீண்டும் ஒருமுறை நடந்து முடிந்திருக்கிறது.

இவ்வருட விஞ்ஞானபீட புதிய மாணவர்களை வரவேற்கும் நிகழ்வின் போது அங்கு கல்வி பயிலும் தமிழ் ~ சிங்கள மாணவர்களுக்கிடையில் ஏற்பட்ட மோதல் சம்பவம், இன ஐக்கியத்தையும், நாட்டின் கல்வி முன்னேற்றத்தையும் அவாவி நிற்கும் அனைத்து சக்திகளையும் பெரும் விசனத்தில் ஆழ்த்தியுள்ளது.

இம்மோதலின் போது, சில மாணவர்கள் காயமடைந்தமையும், விஞ்ஞானபீட கட்டிடத்துக்கு சேதம் ஏற்பட்டமையும், சம்பவத்தின் பாரதூரத்தன்மையை எடுத்துக் காட்டுகிறது.

முன்னைய காலங்களில் பல்கலைக்கழக புதுமுக மாணவர்களை 'பகிடிவதை' என்ற செயலின் மூலம் வரவேற்பது ஒரு வழமையாக இருந்தது. அந்த வழமை கட்டுமீறி வன்முறையாக மாறி, சில மாணவர்களின் உயிரையே பறிக்கும் அளவுக்கு கோர வடிவம் எடுத்த பின்னர், அரசாங்கமும் பல்கலைக்கழக நிர்வாகங்களும் பகிடிவதைக்கு கடுமையான தடை விதித்தன. அதன் பின்னர், பகிடி வதைக்குப் பதிலாக புதிய மாணவர்களை அன்புடனும் நாகரீகமாகவும் வரவேற்கும் நடைமுறை அறிமுகப்படுத்தப்பட்டது.

ஆனால், இப்பொழுது அந்த வகையில் யாழ்ப்பல்கலைக்கழகத்தில் நடந்த வரவேற்பு நிகழ்வில் நடைமுறைப்படுத்தப்பட்ட இனக் கலாச்சார வேறுபாட்டு நடவடிக்கை காரணமாக, பகிடிவதையை விட மோசமான இன முரண்பாடு மாணவர்களிடையே தலைதூக்கியுள்ளது. இது ஒரு பாரதூரமான நிலைமை.

புதிய மாணவர்களை தமிழர்களின் பாரம்பரிய இசைகளான நாடஸ்வரம், தவில் என்பனவற்றின் வரவேற்பதற்கான ஏற்பாடுகளை

நிர்வாகம் செய்துள்ளது. இந்த இடத்தில்தான் யாழ்ப்பல்கலைக்கழக நிர்வாகம் பெரும் தவறு இழைத்துள்ளது. அதாவது யாழ்ப்பல்கலைக்கழகம் என்பது தமிழ், சிங்கள, முஸ்லீம் என மூவின் மாணவர்களும் கல்வி கற்கும் ஒரு உயர்கல்வி நிறுவனமாகும். பொதுவாக இலங்கையிலுள்ள அனைத்துப் பல்கலைக்கழகங்களிலும் அவ்வாறுதான் மூவின் மாணவர்களும் கல்வி கற்கின்றனர். தென்னிலங்கையில் உள்ள பல்கலைக்கழகங்களில் பெரும்பான்மை சிங்கள மாணவர்களே கூடுதலாகக் கல்வி கற்கின்ற போதிலும், அங்கு பயிலும் தமிழ் - முஸ்லீம் மாணவர்களின் கலாச்சார நடவடிக்கைகளுக்கு அங்குள்ள மாணவர்களோ அல்லது நிர்வாகமோ இடையூறு விளைவிப்பதில்லை.

கிருஸ்ணா

இம்முறை யாழ்ப்பல்கலைக்கழக புதுமுக மாணவர்கள் வரவேற்பு நிகழ்வில் சிங்கள மாணவர்கள் தமது பாரம்பரிய கலாச்சார நிகழ்வான கண்டிய நடனத்தையும் நிகழ்த்த முற்பட்டபோதே, தமிழ் ~ சிங்கள மாணவர்களுக்கிடையே மோதல் நிகழ்ந்துள்ளது. இப்படியான ஒரு நிலைமை உருவாகாமல் முன்கூட்டியே தவிர்ப்பதற்கு சமயோசிதமாக எல்லா இன மக்களினதும் பாரம்பரிய கலாச்சார நிகழ்வுகளை யாழ்ப்பல்கலைக்கழக நிர்வாகம் ஏற்பாடு செய்திருக்க வேண்டும். ஆனால் தமிழ் மாணவர்களுக்கு மட்டுமின்றி, பெரும்பான்மையான யாழ்ப்பல்கலைக்கழக ஆசிரியர்கள், நிர்வாகிகள் என்போரும் இன்னமும் தமிழ் இனவாத சிந்தனையிலிருந்து மீளாததின் வெளிப்பாடே இந்த மோதல் நிகழ்வாகும். பெரும்பாலானவர்கள் யாழ்ப்பாணப் பல்கலைக்கழகம் என்பது தமிழர்களின் தனிச்சொத்து என்ற சிந்தனையிலேயே இன்னமும் முழுகி இருக்கின்றனர்.

இந்த விடயத்தில் இன்றைய தமிழ் மாணவர்களை மட்டும் குறை சொல்லிப் பயனில்லை. ஏனெனில் அவர்கள்



வளர்க்கப்பட்ட விதம் அப்படி. வடக்கிற்கு ஒரு பல்கலைக்கழகம் வேண்டும் என்ற கோரிக்கை 1950களிலேயே தமிழ் கட்சிகளால் முன்வைக்கப்பட்டு வந்துள்ளது. ஆனால் அதில்கூட அவர்கள் ஒற்றுமையாகச் செயல்படவில்லை. எஸ்.ஜே.வி.செல்வநாயகத்தின் தமிழரசுக் கட்சி வடக்கில் அமைவது 'தமிழ் பல்கலைக்கழக'மாக இருக்க வேண்டும் என வலியுறுத்த, ஜி.ஜி. பொன்னம்பலத்தின் தமிழ் காங்கிரஸ் கட்சி அது 'இந்தியப் பல்கலைக்கழக'மாக இருக்க வேண்டும் என வலியுறுத்தியது. இவர்களுடைய மோதலைப் பயன்படுத்திய அரசாங்கங்கள் வடக்கில் பல்கலைக்கழகம் அமைப்பதைத் தட்டிக்கழித்து வந்தன.

இறுதியாக, 1970இல் அமைந்த திருமதி சிறீமாவோ பண்டாரநாயக்க தலைமையிலான மக்கள் ஐக்கிய முன்னணி அரசாங்கத்தில் அங்கம் வகித்த இடதுசாரிக் கட்சிகளான கம்யூனிஸ்ட் கட்சியினதும், லங்கா சமசமாஜிக் கட்சியினதும் முயற்சிகளால் 1974இல் யாழ்ப்பாணத்தில் ஒரு பல்கலைக்கழகத்தை அரசாங்கம் ஸ்தாபித்தது. அதன் பின்னர் கிழக்கில் இரண்டு பல்கலைக்கழகங்களும், வடக்கு கிழக்கில் சில பல்கலைக்கழகம்

<p>கல்லூரிகளும் உருவாகின.</p> <p>யாழ்ப்பாணப் பல்கலைக்கழகத்தின் திறப்பு விழாவின் போது எதிர்ப்புக் ஊர்த்தாலை நடாத்திய தமிழரசுக் கட்சி, பின்னரும் யாழ்ப்பல்கலைக்கழகத்தின் கல்வி நடவடிக்கைகளைச் சீர்குலைப்பதற்கு பல தடவைகள் முயன்று வந்துள்ளது. தமிழரசுக் கட்சியின் சீர்குலைவு நடவடிக்கையைப் பின்னர் புலிகள் தொடர்ந்தனர். இந்த நடவடிக்கைகளால், யாழ்ப்பல்கலைக்கழகத்தில் கல்வி கற்ற சிங்கள, முஸ்லீம் மாணவர்கள் வெளியேற்றப்பட்டு, அது தனித்தமிழ்ப் பல்கலைக்கழகமாக மாற்றப்பட்டதுடன், அங்கு கல்வி கற்ற தமிழ் மாணவர்களின் கல்வி நடவடிக்கைகளும் கூட அடிக்கடி புலிகளால் இடையூறுக்கு உள்படுத்தப்பட்டன.</p> <p>2009இல் யுத்தம் முடிவடைந்த பின்னரே யாழ்ப்பல்கலைக்கழகத்தின் கல்வி நடவடிக்கைகள் இயல்பு நிலைக்குத்</p>	<p>திரும்பின. இருந்த போதிலும், புலிகளின் மிச்சசொச்சங்களால், மாவீரர் தினம், கரும்புலிகள் தினம், தீவீபன் நினைவு தினம், முள்ளிவாய்க்கால் படுகொலை தினம், பொங்குதமிழ்த் தினம் என காலத்துக்காலம் சில நிகழ்ச்சிகள் யாழ்ப்பல்கலைக்கழகத்தில் நடாத்தப்பட்டு, அங்கு ஒரு இனவாத மனோபாவம் பேணப்பட்டு வந்துள்ளது. அதன் வெளிப்பாடே தற்போதைய தமிழ் - சிங்கள மாணவர்கள் மோதலுக்கு அடிப்படையாக அமைந்துள்ளது.</p> <p>இந்தச் சூழ்நிலையிலேயே, புதிய மாணவர்களை வரவேற்கும் நிகழ்வில் தனியே தமிழ் - இந்த கலாச்சார நிகழ்ச்சிகள் மட்டும்தான் நிகழ்த்தப்பட வேண்டும் என்ற ஒற்றைப்பரிமாண சிந்தனை தமிழ் மாணவர்கள் மத்தியில் கோலோச்ச முயன்றுள்ளது. அதாவது, செல்வநாயகமும் பொன்னம்பலமும் வலியுறுத்திய தமிழ் - இந்த பல்கலைக்கழகமாக யாழ்ப்பாணப் பல்கலைக்கழகம் இருக்க வேண்டும்</p>	<p>என்ற கருத்து அங்கு தலைதாக்கியுள்ளது. இது ஒரு ஆரோக்கியமான நிலை அல்ல. இப்படியானவர்கள் வடக்கு கிழக்கை விட கூடுதலான தமிழ் மக்கள் தென்னிலங்கையில் வாழ்வதையும், ஏராளமான தமிழ் மாணவர்கள் தென்னிலங்கைப் பல்கலைக்கழகங்களில் கல்வி கற்பதையும் எண்ணிப் பார்க்க வேண்டும்.</p> <p>குண்டுச்சட்டிக்குள் குதிரை ஓட்டுவதோ, கிணற்றுத் தவளைகளாக வாழ்வதோ, முடிய சிந்தனைக்குள் உழல்வதோ தமிழ் மாணவர்களின் வருங்கால வளர்ச்சிக்கு ஒருபோதும் உதவப் போவதில்லை. உலகம் ஒரு கிராமம் என்ற அளவுக்கு சுருங்கிவிட்ட இன்றைய காலகட்டத்தில், யாழ்ப்பல்கலைக்கழக தமிழ் மாணவர்கள் ஒரு சிறு வட்டம் கீறி அதற்குள் தம்மைத் தனிமைப்படுத்தவும், ஒடுக்கிக்கொள்ள முனைவதும், தற்கொலைக்கு ஒப்பாதே தவிர வேறு ஒன்றும்மல்ல.</p>
--	--	---

<p>கனடாவின் ரொறன்ரோ நகரம் பாதுகாப்பற்ற நகராகி வருகிறதா?</p> <p>கனடாவின் மிகப்பெரிய நகரமான ரொறன்ரோவின் மாநகரசபை முதல்வர் ஜோன் ரொறி (John torry) அவர்கள், நகரில் பெருகிவரும் குற்றச் செயல்களைக் கட்டுப்படுத்த கனடிய மத்திய அரசாங்கம் போதுமான நடவடிக்கைகளை எடுக்க வேண்டும் என அவசர வேண்டுகோள் ஒன்றை விடுத்திருக்கிறார்.</p> <p>இவ்வருட ஆரம்பத்திலிருந்து இதுவரை, ரொறன்ரோ நகரில் 30 கொலைகள் நடைபெற்றுள்ளன. மே 15ஆம் திகதி காப்பிணிப் பெண் ஒருவர் பரிதாபகரமாகச் சுட்டுக் கொல்லப்பட்டுள்ளார். இந்தக் கொலைகளில் 19 கொலைகளுக்கு துப்பாக்கிகள் பயன்படுத்தப்பட்டுள்ளன என்பது குறிப்பிடத்தக்கது.</p> <p>இந்த வருடம் முதல் நாலரை மாதங்களில் மட்டும் பாதுகாப்புப் பிரிவினர் 250 சட்ட விரோதத் துப்பாக்கிகளைக் கைப்பற்றியுள்ளனர். இதில் அரைவாசிக்கு மேற்பட்டவை, 300 மில்லியனுக்கு மேற்பட்ட சுடுகலன்கள் பாவனையிலுள்ள அமெரிக்காவில் இருந்து கடத்தி வரப்பட்டவை என்பது குறிப்பிடத்தக்கது.</p>	<p>இந்த நிலைமை குறித்து கருத்து வெளியிட்ட மாநகர முதல்வர் ரொறி, “அமெரிக்க துப்பாக்கிக் கலாச்சாரத்தின் உப உற்பத்திகளுக்கு எமது நகரத்தை பணயம் வைப்பதற்கு அனுமதிக்க முடியாது” எனக் குறிப்பிட்டுள்ளார்.</p> <p>இவற்றைத் தடுப்பதானால், கனடிய மத்திய அரசாங்கம், அமெரிக்க - கனடிய எல்லையில் பாதுகாப்பு அதிகாரிகளையும், வசதிகளையும் அதிகரித்து, நவீன தொழில்நுட்பத்துடன் கூடிய சோதனை நடவடிக்கைகளைத் தீவிரப்படுத்த வேண்டும் எனவும் அவர் கோரிக்கை விடுத்துள்ளார்.</p> <p>கண் கெட்ட பின் சூரிய நமஸ்காரம் செய்து என்ன பயன்?</p> <p>“நாட்டு மக்கள் தமது இடுப்புப்பட்டியை இறுக்க வேண்டும் என்று சொல்லும் அரசாங்கம், அதேநேரத்தில் அமைச்சர்களின் எண்ணிக்கையை 92 ஆக அதிகரித்துள்ளதுடன், நாடாளுமன்ற உறுப்பினர்களுக்காக 1,180 மில்லியன் ரூபா பெறுமதியான சொகுசு கார்களை இறக்குமதி செய்கிறது” இவ்வாறு தனது மன ஆதங்கத்தை வெளியிட்டிருக்கிறார் இன்றைய மைத்திரி - ரணில் அரசாங்கத்தைப் பதவிக்குக் கொண்டு</p>	<p>வருவதில் முக்கிய பங்கு வகித்த ஜே.வி.பி. கட்சியின் நாடாளுமன்ற உறுப்பினர் டொக்டர் நலிந்த ஜெயதிலஸ.</p> <p>கலேவெலவில் கூட்டம் ஒன்றில் பேசிய அவர் மேலும் தெரிவிக்கையில், “அமைச்சர்களின் வாசஸ்தலங்களைப் புதுப்பிப்பதற்கும், புதிய அமைச்சர்களுக்கு கட்டிடங்களை வாங்குவதற்கும் 20 மில்லியன் ஒதுக்கப்பட்டுள்ளது.</p> <p>பிரதமருக்கு இரண்டு குண்டு துளைக்காத கார்கள் வாங்குவதற்காக 600 மில்லியன் ரூபாய்கள் ஒதுக்கப்பட்டுள்ளன.</p> <p>இந்த நடவடிக்கைகளால் சாதாரண பொதுமக்கள் மீது அதிக கடன் சுமை ஏற்றப்பட்டுள்ளது. இன்று இலங்கையில் ஒவ்வொருவர் தலையிலும் 500,000 ரூபா கடன் சுமை ஏற்றப்பட்டுள்ளது.</p> <p>இதைச் சமாளிப்பதற்காகவே ‘வற’ போன்ற மேலதிக வரிகளை மக்கள் மேல் சுமத்துவதற்கு அரசாங்கம் முயற்சிக்கின்றது” என்று கூறியிருக்கிறார். ஜே.வி.பி. தோழரின் பேச்சில் உள்ள நியாயத்தை எவரும் இலகுவில் நிராகரித்துவிட முடியாது.</p> <p>எல்லாம் சரிதான் தோழரே! ‘கண் கெட்ட பின் சூரிய நமஸ்காரம் போல்’, இன்றைய அரசை நீங்களும் ‘தெண்டா’ எடுத்துப் பதவிக்குக் கொண்டு வந்துவிட்டு, மூக்கால் அழுது என்ன பிரயோசனம்?</p>
---	--	--

காமராஜரின் மதம் பற்றிய பார்வை!



கு.காமராஜ் தமிழ்நாட்டிலே விருதுநகர் என்ற கிராமத்தில் ஒரு பிற்படுத்தப்பட்ட ஏழைக் குடும்பத்தில் பிறந்தவர். ஆரம்பக் கல்வியைக்கூட ஒழுங்காக முடிக்காதவர். ஆனால், காங்கிரஸ் கட்சியில் இணைந்து சுதந்திரப் போராட்டத்தில் ஈடுபட்டு, தனது கடும் உழைப்பால் முதலில் தமிழ்நாடு காங்கிரஸ் தலைவராகவும், பின்னர் தமிழ்நாடு முதலமைச்சராகவும், அதன் பின்னர் அகில இந்திய காங்கிரஸ் கட்சித் தலைவராகவும் உயர்ந்தவர். காங்கிரஸ் போன்ற பெரும் முதலாளித்துவக் கட்சியில் முக்கியமான பதவிகளில் இருந்த போதிலும், எளிமையான வாழ்க்கையை மேற்கொண்டதோடு (இறக்கும்போது அவரிடம் இருந்தது வெறுமனே 10 ரூபா மட்டுமே), ஏழை, எளிய மக்களுக்கு உதவுவதிலேயே கண்ணும் கருத்துமாகச் செயல்பட்டவர்.

மதம் பற்றிய விடயத்திலும் அவர் கம்யூனிஸ்ட்டுகளைப் போல, பெரியாரியவாதிகளைப் போல, ஓரளவு நாத்திகராகவே இருந்துள்ளார் என்பதை, அவரது இந்தப் பேட்டி எடுத்துக் காட்டுகிறது. காமராஜர் மட்டுமின்றி, இந்தியாவின் முதலாவது பிரதமரான ஜவகர்லால் நேருவும் கூட ஒரு நாத்திகராகவே வாழ்ந்தார்.

இந்த விடயத்தில், எமது இலங்கைத் தமிழ்த் தலைவர்களில் (இடதுசாரிகள் தவிர்த்த) எவருமே நாத்திகராக இருந்ததில்லை. இலங்கைத் தமிழ்த் தலைமைகள் தொடர்ந்து பிற்போக்குவாதிகளாவும், வலதுசாரிகளாகவும் இருப்பதற்கு அதுவும் ஒரு காரணம்.

இந்தப் பேட்டி “ஆகட்டும் பார்க்கலாம்”

என்ற காமராஜர் பற்றிய பலரின் நினைவுக் குறிப்புகள் அடங்கிய நூலிலிருந்து எடுக்கப்பட்டதாகும். பேட்டி கண்டவர் முன்னாள் மேலவை உறுப்பினரான சீர்காழி பெ.எத்திராஜ் ஆகும். பேட்டியின் முக்கியமான பகுதிகளே தரப்பட்டுள்ளன. நூலின் தொகுப்பாசிரியர் சன் டி.வி. அரசியல் விமர்சகர் வீரபாண்டியன் ஆகும்.

-வானவில்

“கடவுள்னு ஒருத்தர் இருக்காரனு உங்களுக்கு நம்பிக்கை உண்டா?”

“இருக்கு , இல்லைங்கிறதைப் பத்தி எனக்கு எந்தக் கவலையும் கிடையாதுன்னேன். நாம செய்யறது நல்ல காரியமா இருந்தா போதும். பக்தனா இருக்கிற விட யோக்கியனா இருக்கணும். அயோக்கியத்தனம் ஆயிரம் பண்ணிகிட்டு கோவிலுக்குக் கும்பாபிசேகம் பண்ணிட்டா சரியாப் போச்சா?”

“கடவுள் விசயத்துல நேரு கொள்கையும், உங்க கொள்கையும் ஒண்ணாயிருக்கும் போலிருக்கே?”

“அக்னாடிஸ்ட்டுன்னு சொல்றியா? நேரு ரெண்டப்பத்தியும் கவலைப்படாதவர்தான். ஆனா...மனிதனை முன்னேற்றணும், சமூகம் வளரும்ணும்கிறதில் அவர் கவனமாயிருந்தார். அதுக்கு மதமோ, கடவுளோ தடையாயிருந்தா அதைத் தூக்கிக் குப்பையில் போடணும்கிற அளவுக்கு அவர் தீவிரவாதி. எப்படி யோசிச்சிப் பார்த்தாலும், சாதாரண மனிதனைக் கை தூக்கி விடணும்கிறதைத்தானே எல்லா மதமும் சொல்லுது. சமுதாயத்தில பேதம் போகணும்...ஏற்றத்தாழ்வு இருக்கக்கூடாதுங்கிறதைத்தானே மகான்கள் சொல்லாங்க. ஆனா இன்னிக்கு நம்ம மதங்கள் கவலைப்படுதான்னேன்...? எவன் தலையைத் தடவியாவது, எவனை அழிச்சாவது தான் முன்னேறணும்னுதானே ஒவ்வொரு மடாதிபதியும் நினைக்கிறான்...இதுக்குக் கடவுள் சம்மதப்படுறாரா?”

“அப்படியானா ஆண்டவன்னு

ஒருத்தர் இல்லேன்னுதான் நீங்களும் நினைக்கிறீங்களா... இருந்திருந்தா இந்த அயோக்கியத்தனத்தை எல்லாம் ஒழிச்சிருப்பாரே?... தன்னோட எல்லா பிள்ளைகளையும் மேல் ஜாதி, கீழ் ஜாதின்னு படைச்சிருக்கமாட்டாரே...?”

“மேல் ஜாதி, கீழ் ஜாதியெல்லாம் இடையிலே வந்த திருட்டுப் பயலுக் பண்ணினதுன்னேன். சுரண்டித் திங்கறதுக்காகச் சோம்பேறிப் பசங்க பண்ணின ஏற்பாடுன்னேன். எல்லாரும் ஆயா வவுத்தில பத்து மாசம் இருந்துதானே பொறக்கிறான். அதுவே என்ன பிராமணன், சூத்திரன்? ரொம்ப அயோக்கியத்தனம்!”

“நீங்கள் ஏன் உங்களை ஒரு முழுநாத்திரகராய் அறிவித்துக் கொள்ளவில்லை?”

“நான் ஒரு சமுதாயத் தொண்டன். நாத்திகவாதி — ஆத்திகவாதி எல்லோருக்கும் சேவை செய்யிறவன். எனக்கு எதிரே வர்ரவனை “மனிசன்”னுதான் பாக்குறேனே தவிர அவனை பிராமணன், சூத்திரன்னு பாக்குறதில்லை. அப்படி எவனும் என்கிட்டே பேசிக்கிட்டு வரவும் முடியாது. நாத்திகவாதம்கிறது ஒரு தனி மனிதக் கொள்கை. அரசியல்வாதி பொதுவானவன்...கம்யூனிச சமுதாயத்திலேயே கோவிலும், பூஜையும் இருக்கே! தனிப்பட்ட முறையில் நான் கோவில், பூஜை, புனஸ்காரமனு பைத்தியம் பிடிச்ச அலையிறதில்லை. அன்றாடக் கடமைகள்தான் முக்கியமனு நெனைக்கிறவன்.”

“அப்படியானா, நீங்க பூஜை, பிரார்த்தனையெல்லாம் பண்ணறதில்லையா?”

“அதெல்லாம் வேலை, வெட்டியில்லாதவன் பண்ணறதுன்னேன். அடுத்தவேளை சோத்துக்கில்லாதவன், கடன் வாங்கி ஊர், ஊரா ‘சேத்திராடனம்’ போறான். எந்தக் கடவுள் வந்து ‘நீ ஏண்டா என்னைப் பாக்க வரலைன்னு இவன்கிட்டே கோவிச்சுக்கிட்டான்? அபிசேகம் பண்ணறதுக்காக கொடம், கொடமாப் பாலை வாங்கி வீணாக்குகிறானே மடையன்...அந்தப் பாலை நாலு

பிள்ளைங்ககிட்டே கொடுத்தா, அதுங்க புஸ்டியாவாவது வளருமால்லியா?

பணம் படைச்சவன் போடுற பக்தி வேசம், 'சோசியல் ஸ்டேட்ஸ்'க்காக. நாலு பேர் தன்னைப் பக்திமான், பெரிய மனுசன்னு பாராட்டணும்கிறதுக்காக. ஒரு அனாதை இல்லத்துக்கோ, முதியோர் இல்லத்துக்கோ கொடுக்கலாமில்லியா?

ஊருக்கு நூறு சாமி, வேளைக்கு நூறு பூஜைன்னா, மனுசன் என்னைக்கு உருப்படறது? நாட்டுல வேலையில்லாத திண்டாட்டம், வறுமை, சுகாதாரக்கேடு, ஏற்றத்தாழ்வு, இத்தனையையும் வச்சுக்கிட்டு பூஜை என்ன

வேண்டிக்கிடக்கு...பூஜைன்னேன்? ஆயிரக்கணக்கான இந்த 'சாமிகள்' இதப்பாத்துக்கிட்டு ஏன் பேசாம இருக்குன்னேன்?"

“அப்படியானா...நீங்க பல தெய்வ வழிபாட்டை வெறுக்கிறீங்களா... இல்லே, தெய்வ வழிபாட்டையே வெறுக்கிறீங்களா?”

“லட்சுமி, சரஸ்வதி, பார்வதி, முருகன், விநாயகர், பராசக்திங்கிறதெல்லாம் யாரோ ஓவியர்கள் வரைஞ்சி வச்ச சித்திரங்கள். அதையெல்லாம் ஆண்டவன்னு நம்மாளு கும்பிட ஆரம்பிச்சிட்டான். சுடலைமாடன், காத்தவரான்கிற பேர்ல அந்த வட்டாரத்துல யாராவது பிரபலமான ஆசாமி இருந்திருப்பான். அவன் செத்ததும் கடவுளாக்கிட்டான் நம்மாளு. கடவுளாக்கிறவரு கண்ண உருட்டிக்கிட்டு நாக்கை நீட்டிக்கிட்டுத்தான் இருப்பாரா? ...

காங்கிரஸ் - கம்யூனிஸ்ட் - தி.மு.க. மாதிரி ஒவ்வொரு மதமும் ஒரு கட்சி. யார் யாருக்கு எதிலே லாபமிருக்கோ அதுல சேந்துக்கிறான். மதம் மனிதனுக்குச் சோறு போடுமா? அவன் கஸ்டங்களைப் போக்குமா? இந்தக் குறைந்தபட்ச அறிவுகூட வேண்டாமா மனிசனுக்கு?”

“அப்படியானா உங்களுக்கு புராணம், இதிகாசம் போன்ற விசயங்கள்ல நம்பிக்கையோ, ஈடுபாடோ கிடையாதா?”

“புராணம், இதிகாசமெல்லாம் அந்தக் காலத்துல இருந்த மகான்கள் எழுதி வைச்சது. அவங்களுக்கு எந்த உள்நோக்கமும் இருந்திருக்காது. பாரதம், ராமாயணத்துல பல நல்ல விசயங்கள் மனிசனுக்கு இருக்கு. பாவ, புண்ணியத்துக்குப் பயப்படணும்.

கெட்டவன் அழிஞ்சு போவான். நல்லவன் வாழ்வான்னு சொல்லப்பட்டிருக்கு. மண்ணாசை, பொன்னாசை கூடாது. அடுத்தவன் மனைவியைத் தப்பாப் பார்க்கக்கூடாதுன்னு எச்சரிச்சிருக்காங்க. ராமன் மாதிரியா ஒரு 'யோக்யனை' சிருஸ்டிச்சி, அவனை நல்லவனுக்கு உதாரணமா காட்டியிருக்காங்க.”

“நீங்க சொல்றதப் பார்த்தா ராமன், கிருஸ்ணனையெல்லாம் கடவுளாக்கிட்டானே, அதை ஏத்துக்கிறீங்க போலிருக்கே?”

“டேய் கிறுக்கா, நான் சொல்றது ஒனக்கு விளங்கலியானேன்? ராமன், கிருஸ்ணன்கிறது கற்பனைக் கதாபாத்திரமேன. அதையெல்லாம் நம்மாளு கடவுளாக்கிட்டேன்னேன். இன்னிக்கு நம்ம சினிமாவுல வார் கதாநாயகனுக்குக் 'கட'அவுட்' வைக்கிறானில்லையா. அதுமாதிரி அந்தக் காலத்துல கதாநாயகன் மாதிரி வருணிக்கப்பட்ட ராமனுக்கும், கிருஸ்ணனுக்கும் கோவில் கட்டிட்டான். அந்தப் புத்தகங்கள்ல சொல்லப்பட்டிருக்கிற விசயங்கள எடுக்கணும். ஆசாமியை விட்டுப்படிணும்.

காலப்போக்குல என்னாச்சன்னா, லட்சக்கணக்கான மக்கள் ராமனை, கிருஸ்ணனைக் கும்பிட ஆரம்பிச்சுட்டானு தெரிஞ்சதும், அவங்களை வச்சி கட்சி கட்ட ஆரம்பிச்சான் அரசியல்வாதி. அவனுக்குத் தெரியும் ராமன் ஆண்டவன் இல்லேன்னு. ஆனா அதை வச்சிப் பொழுப்பு நடத்தப் பாக்குறானுங்க களவாணிப்

பசங்க...நரகாசுரன் கதையை வச்சி தீபாவளி கொண்டாடுறான். நவராத்திரி கதையைச் சொல்லி சரஸ்வதிபூஜை பண்ணான். விக்னேஸ்வரனைச் சொல்லி விநாயகருக்குக் கொழுக்கட்டை பண்ணான். இதுமாதிரி ஏற்பாடுகளை செஞ்சி ஏழை ஜனங்களையும், பாமர ஜனங்களையும் தன்னோட மதத்தின் பிடிக்குள்ளேயே வச்சிப் பொழுப்பு நடத்தறான்.

நான் தீபாவளி கொண்டாடுனதுமில்ல. எண்ணெய் தேச்சிக் குளிச்சதுமில்ல. புதுசு கட்டுனதுமில்ல. பொங்கல் மட்டும்தான் நம்ம பண்டிகைன்னேன். நம்ம சமூகம் விவசாய சமூகம். அது நம்ம கலாச்சாரத்தோட ஒட்டுன விழானேன்.”

“மதம் என்பதே மனிதனுக்கு அபின்” அப்படிங்கிற கருத்து உங்களுக்கும் உடன்பாடுதான்

போலத் தோணுதே?”

“நான் தீமிதி, பால்காவடி, அப்படென்னு போனதில்ல. மனிதனைச் சிந்திக்க வைக்காத எந்த விசயமும் சமுதாயத்துக்குத் தேவையில்ல. பெத்த தாய்க்குச் சோறு போடாதவன் மதுரை மீனாட்சிக்குத் தங்கத்தாலி வச்சிப் படைக்கலாமா? ஏழை வீட்டுப் பெண்ணுக்கு ஒரு தோடு, மூக்குத்திக்குக் கூட வழியில்லை. இவன் லட்சக்கணக்கான ரூபாயில வைர ஓட்டியாணம் செஞ்சி காளியாத்தா இடுப்புக்குக் கட்டி விடறான். கறுப்புப் பணம் வச்சிருக்கிறவன் திருப்பதி உண்டியல்ல கொண்டு போய்க் கொட்டறான். அந்தக் காசில ரோடு போட்டுக் கொடுக்கலாம். ரெண்டு பள்ளிக்கூடம் கட்டிக் கொடுக்கலாமில்லியா? அதையெல்லாம் செய்யமாட்டான். 'சாமி குத்தம்' வந்திடும்னு பயந்துகிட்டு செய்வான். மதம் மனிதனை பயமுறுத்தியே வைக்குதே தவிர, தன்னைப்பிக்கையை வளர்த்திருக்கா? படிச்சவனே அப்படித்தான் இருக்கானேன்.”

“அப்படியானா, மனிதர்களுக்கு வழிபாடு, பிரார்த்தனை முக்கியம்னு சொல்றாங்களே, அதைப்பத்தி?”

“அடுத்த மனுசன் நல்லாயிருக்கணும்கிறதுதான் வழிபாடு. ஏழைகளுக்கு நம்மாலான உதவிகளைச் செய்யணும்கிறதுதான் பிரார்த்தனை. இதுல நாம சரியா இருந்தா, தெய்வம்னு ஒண்ணு இருந்தா, அது நம்ம வாழ்த்துமேன.”

“உள்நூர் கட்சிக் குழுக்களின் சுயேச்சைத் தன்மை என்பதும், ஜனநாயக மத்தியத்துவக் கோட்பாடு என்பதும், வீமர்சனம் செய்வதற்கான முழுநிறைவான சுதந்திரம்தான். ஆனால் இது உறுதியான, தீர்க்கமான செயலில் இறங்குவதற்கு இடையூறாக அமைந்து வீடாத வகையில் இருக்க வேண்டும். கட்சி தீர்மானத்திருக்கிற முடிவீனை முன்னெடுத்துச் செல்ல இடையூறாக இருக்கும் எந்த வீமர்சனத்தையும் இந்தக் கோட்பாடு அனுமதிக்காது; அல்லது ஒருங்கிணைந்த செயல்பாட்டை தடுக்கிற வீமர்சனங்களையும் இந்தக் கோட்பாடு அனுமதிப்பதில்லை.”

“வீமர்சன சுதந்திரமும், செயலில் ஒற்றுமையும்”-லெனின் கட்டுரை

பார்க்கின்சன் எதிர் முகமட் அலி

உதைபந்தாட்டத்திற்கொரு Pele-1940 - கிரிக்கட்டிற்கு ஒரு Bradman (1908 - 2001), ரெனிஸிற்கு ஒரு Boris Becker 1967 - , குத்துச்சண்டைக்கு ஒரு முகமட் அலி. இவ்வாறுதான் காலம் தன் பக்கங்களைப் பதிவு செய்திருக்கிறது. இவர்களைத் தாண்டி மற்றும் பலர் அதுவாகவே வாழ்ந்து, பல சாதனைகள் படைத்திருந்தாலும் இவர்களை விடுத்து அப்போட்டிகளை அலசமுடியாது.

இந்த வரிசையில் வந்த முகமட் அலி, அண்மையில் 03.06.2016 காலமாகியது அனைவரும் அறிந்த செய்தி. அவரது இன்னொரு பக்கம், அவர் குத்துச் சண்டை ஆடுகளத்திற்கு (Ring) அப்பால் மனித உரிமைகளிற்காகவும், இனவெறிக்கெதிராகவும் போராடிய மனிதம் சார்ந்தது. அமெரிக்காவின் வியட்நாமிற்கெதிரான போரில், அதன் இராணுவத்தில் இணைய மறுத்தவர். அதன் பெறு பேறாக உலகச் சம்பியன் பட்டத்தைப் பறி கொடுத்ததுடன் அவரது போட்டியும் மூன்று ஆண்டுகள் தடைப்பட்டது. இவற்றைவிட அவர் 1980இல், நம்மூர் சென்னைக்கும் விஜயம் செய்திருக்கிறார். அங்கு அவர் சிறப்பான வரவேற்பு உபசாரமும் கிடைக்கப்பெற்றார். அவரது இயற்பெயர் Cassius Marcellus Clay.

இவையெல்லாம் அவர் பற்றிய செய்திகளும் பதிவுகளுமே. இவற்றிற்கப்பால், ஜாம்பவானாகத் திகழ்ந்த முகமட் அலி, பார்க்கின்சனிடம் தோல்வியுற்றமையே இங்கு வியப்பு. 1960இலிருந்து 1981வரை, கிட்டத்தட்ட இரண்டு தசாப்தங்கள் கோலோச்சிய பராக்கிரமசாலி, பார்க்கின்சனிடம் தோற்றமையே

அதிசயத்திலும் அதிசயம். 61 போட்டிகளில் பங்குபற்றி வெறும் ஐந்து போட்டிகளிலே தோல்வியைத் தழுவிய முகமட் அலி, புஜபலமற்ற பார்க்கின்சனிடம் தோல்வியடைவேன் என்று கனவிலும் நினைத்திருக்கமாட்டார். கையுறை ஏதும் அணிந்திராத பார்க்கின்சனை, தனது கையுறையைக் கொண்டு விரட்டுவேன், தேனையைப் போல் விரைந்து கொட்டுவேன் என்றே எகிறிக் குதித்திருப்பார். ஆனால் நடந்ததோ வேறு. இவை ஏதும்ற்ற பார்க்கின்சனை எதிர்க்கத் திராணியற்று தன்னை மாய்த்துக் கொண்டார். பார்க்கின்சன் எல்லோரையும் போல் முகத்தில் அறைந்து வீழ்த்தவில்லை. புத்திசாதூரியமாக 1984 இலேயே முகமட் அலியின் மூளைக்குள் எதிர்ப்பு ஏதுமின்றி இரகசியமாக நுழைந்துவிட்டார். மனிதனது கட்டளை மையமான, தலைமையகத்திற்குள் புகுந்தார். முகமட் அலியின், Neuro transmitter என்ற கலத்தைப் பிடித்துத் தனது கட்டுப்பாட்டிற்குள் கொண்டுவந்தார். படிப்படியாக, கரையான் அரித்தது போல் அதனையரித்தார். உள்ளூறுப்புக்களிற்குத் தகவலனுப்பும் செயற்பாட்டைத் துண்டித்தார். விளைவு முகமட் அலி ஆட்டங்கண்டார். தள்ளாடினார். திக்குத்திசை தெரியாது தடுமாறினார். முகமட் அலியின் அமைதியைக் குலைத்தார். அமைதியான நேரங்களிலும் அவரது தசைநார்கள் விட்டுவைக்கவில்லை. நடுக்கமுறச்செய்தார். மரத்துப் போனது அவரது தசைநார்கள். ஆஜானுபகவானான முகமட் அலியை கூனிக் குறுகச்செய்தார். அவரது தலையைக் கவிழ்ச்செய்து மீளாத துயிலுக்கே அனுப்பிவிட்டார். அவரால், பட்டாம் பூச்சியைப் போல் பறந்து பார்க்கின்சனிடமிருந்து தப்பிக்க முடியவில்லை. வசமாக மாட்டிக் கொண்டார். அதுவே அவருக்கு சாவு மணியடித்தது.

பின்னர் அதுவே அவரானார். ஆம்,



மருத்துவரான ஜேம்ஸ் பார்க்கின்சன், 11.04.1755 இல் பிறந்து, 21.12.1824 இல் காலமானார். இவரே **பார்க்கின்சன்** என்ற நோயைக் கண்டுபிடித்தவர். இதன் காரணமாக இவரது பெயரே அன்றிலிருந்து இன்றுவரை வழங்கப்பட்டு வருகிறது. இவரது பிறந்த தினமே - - 11.04 - - இன்றுவரை உலகப் பார்க்கின்சன் தினமாகக் கொண்டாடப்பட்டு வருகிறது. லண்டனைப் பிறப்பிடமாகக் கொண்ட ஜேம்ஸ் பார்க்கின்சன், 1817இல் An essay on the shaking palsy என்ற கட்டுரை மூலம் இந்த நோயின் அறிஞரீதியை விபரித்தவர். இவர் தனது 29 ஆவது வயதில் மருத்துவராக வெளிவந்தது மட்டுமல்ல, மனநலன் குன்றிய நோயாளிகளிடமும் பரிவு கொண்டவர். அரசியல் ரீதியாகவும் பரந்த எண்ணம் படைத்தவர்.

உலகில் இன்று கிட்டத்தட்ட ஒரு கோடி பேர் இந்நோயால் பாதிக்கப்பட்டுள்ளனர். 50-60 இடைப்பட்ட வயதினரை இந்நோய் அதிகமாகத் தாக்கும். இது 10 வீதமான 40 வயதிற்குட்பட்டோரையும் தாக்கியுள்ளது.

தமிழில் இதற்கொரு நயமான பெயருண்டு. அதுதான் **உதறுவாதம்**. இந்நோயாளிகளைக் கண்ணூற்றவர் எவரும் பார்க்கின்சன் போல், அப்பதத்துடன் தடுமாறமாட்டார்கள் என்றே நம்புகிறேன்.

-மோகன்

முன்பக்கத்தொடர்ச்சி...

தீமீறி எழுந்தன. வேலைவாய்ப்பு இன்மை உச்சத்துக்குப் போனது. இந்தப் பிரச்சினைகளால் அரசாங்கத்துக்கு எதிராக நாட்டின் அனைத்துப் பிரிவு மக்களும் வீதியில் இறங்கிப் போராட ஆரம்பித்தனர். அதன் விளைவாக அரசாங்கத்திற்குள்ளும் முரண்பாடுகள் தோன்ற ஆரம்பித்தன.

குறிப்பாக, அரசாங்கத்தில் ஜனாதிபதி

மைத்திரியால் வலிந்து இணைக்கப்பட்ட சிறீ.ல.சு.க. உறுப்பினர்கள் மத்தியில் அரசாங்கம் மீது அதிருப்தி வளர ஆரம்பித்தது. அவர்கள் தமது தொகுதி மக்களிடமும், கட்சி ஆதரவாளர்களிடமும் முகம் கொடுக்க முடியாத நிலை தோன்றியுள்ளது. அவர்கள் தமது கட்சி மூலம் கொடுத்தவரும் அழுத்தத்தால், கட்சித் தலைவரான ஜனாதிபதி மைத்திரியும் பலத்த அழுத்தங்களுக்கு உள்ளாகியுள்ளார்.

உண்மையில் ஐ.தே.கவின் சிந்தனையும், நிகழ்ச்சி நிரலும் வேறு. அவர்கள் தமது பாரம்பரியமான ஏகாதிபத்திய சார்பு நிலையிலும், வலதுசாரி தரகு முதலாளித்துவ நிலையிலும் தொடர்ந்தும் ஊன்று நிற்கின்றனர். சிறீ.ல.சு.கவுடன் கூட்டரசாங்கம் அமைத்ததிற்காக, அக்கட்சியின் பாரம்பரியமான ஏகாதிபத்திய எதிர்ப்பு நிலையையோ, தேசிய நலன்களுக்கான கொள்கைகளையோ ஐ.தே.க. ஏற்கத் தயாரில்லை. இது இரண்டு

கட்சிகளுக்குள்ளும் பல முரண்பாடுகளைத் தோற்றுவித்துள்ளது. இதை சில முக்கியமான சில விடயங்களில் அவதானிக்க முடிகிறது.

உதாரணமாக, மத்தியவங்கி ஆளுநராக இருந்த அர்ச்சுனா மகேந்திரன் மீது ஊழல் குற்றச்சாட்டுகள் எழுந்தபோது, அவரை பதவி நீக்க வேண்டும் என சிபி.ல.சு.கவைச் சேர்ந்த சில சிரேஸ்ட அமைச்சர்கள் பகிரங்கமாகவே குரல் எழுப்பினர். ஆனால் ஐ.தே.கவைச் சேர்ந்த பிரதமர் ரணில், நிதி அமைச்சர் ரவி கருணநாயக்க, உயர் கல்வி அமைச்சர் லக்ஸ்மன் கிரியெல்ல போன்றோர் மகேந்திரனை வெளிப்படையாகப் பாதுகாக்க முயன்றனர். ஆனால், இறுதியில் ஜனாதிபதி மைத்திரி நாட்டு மக்களினதும், தனது கட்சியினதும் கருத்துக்கு மதிப்புக் கொடுத்து மகேந்திரனை வீட்டுக்கு அனுப்பி வைக்க நேர்ந்தது.

அதுபோல, பொருளாதார நெருக்கடியைச் சமாளிப்பதற்காக, அத்தியாவசியப் பொருட்களுக்கு 15 வீத பெறுமதி சேர் வரி (வற) விதிப்பதற்கு ரணில் அரசு முயற்சித்தது. ஆனால், அந்த முயற்சியை எதிர்க்கட்சியினர் மட்டுமின்றி, பொதுமக்கள், வர்த்தகர்கள், அரசியல் இணைந்திருக்கும் சிபி.ல.சு.கவினர் என அனைவரும் எதிர்த்ததினால், மைத்திரி அதில் தலையிட்டு சில அத்தியாவசியப் பொருட்களுக்கு அந்த வரி விதிப்பிலிருந்து விலக்களிக்க நேர்ந்தது.

இன்னொரு விடயம், இலங்கை அனுசரணையுடன் கடந்த வருடம் மேற்குலக நாடுகளால் ஐ.நா. மனித உரிமைக்குழுவில் இலங்கையின் இறுதிப்போர் சம்பந்தமாக நிறைவேற்றப்பட்ட தீர்மானத்தை நிறைவேற்றுவது சம்பந்தமானது. அந்தத் தீர்மானத்தில் இலங்கையைத் திட்டமிட்டு சிக்க வைக்கும் பொறி மிகவும் தந்திரமாக வைக்கப்பட்டுள்ளது. அந்தத் தீர்மானத்தின்படி, போர்க்குற்ற விசாரணையை இலங்கை அரசு நடாத்தினாலும், அதில் வெளிநாட்டு

நிதிபதிகளும் இணைத்துக் கொள்ளப்பட வேண்டும். இந்த நடைமுறைக்கு ரணிலும், அவரது கட்சியைச் சேர்ந்த வெளிவிவகார அமைச்சர் மங்கள சமரவீரவும் பெரும்பாலும் பச்சைக்கொடி காட்டிவிட்டனர்.

ஆனால், அப்படியொரு நிலைமை ஏற்படுவதை ஐ.தே.கவினரையும், தமிழ் தேசியக் கூட்டமைப்பினரையும் தவிர, இலங்கையிலுள்ள வேறு எவருமே ஏற்கமாட்டார்கள். அதைப் புரிந்துகொண்ட ஜனாதிபதி மைத்திரி, தான் பதவியில் இருக்கும்வரை போர்க்குற்ற விசாரணைகளில் வெளிநாட்டு நிதிபதிகள் எவரையும் அனுமதிக்க மாட்டேன் எனத் திட்டவாட்டமாக அறிவித்துவிட்டார். மைத்திரியின் இந்த அறிவிப்பு, அமெரிக்கா தலைமையிலான மேற்குலக நாடுகளுக்கு ஒரு பலத்த அடியாகும்.

ஜனாதிபதி இப்படி அறிவித்துவிட்ட போதிலும், இன்னமும் நிறைவேற்று அதிகாரத்தை வைத்திருக்கும் ஜனாதிபதியின் அறிவிப்பை ஊதாசீனம் செய்த வெளிவிவகார அமைச்சர் மங்கள, அது ஜனாதிபதியின் தனிப்பட்ட கருத்து எனக் கூறி பாரதூரமான அரசியல் நெருக்கடியை அரசுக்குள் உருவாக்கியுள்ளார். இந்தப் பாரதூரமான விடயம் குறித்து பிரதமர் ரணில் வாய்திறக்காது இருப்பது, அவர் மங்களவின் கூற்றுக்கு மெளன சம்மதம் அளித்துள்ளதாகவே கருதப்படுகிறது. மங்களவின் இந்தக் கூற்றை ஆட்சேபித்துள்ள சிபி.ல.சு.கவினர், மங்கள மீது நம்பிக்கை இல்லாத தீர்மானம் கொண்டு வருவதற்குத் தீர்மானித்துள்ளனர்.

இந்தப் பின்னணியில், ஐ.தே.கவுடன் சேர்ந்து ஆட்சி நடாத்துவதில் பயனில்லை என்ற கருத்து அரசாங்கத்தில் இணைந்துள்ள சுதந்திரக் கட்சியினர் மத்தியில் உருவாகியுள்ளது. அதன் காரணமாக எந்தக் காரணம் கொண்டும் நிறைவேற்று அதிகாரத்தை ஒழிக்க முயலும் ஐ.தே.கவின் திட்டத்துக்கும் ஒத்துழைக்கக்கூடாது என்ற கருத்து சுதந்திரக் கட்சிக்குள்

மேலோங்கியுள்ளது. அப்படி நிறைவேற்று அதிகாரம் ஒழிக்கப்பட்டால், பிரதமர் ரணிலின் கைகளுக்கு அதிகாரம் போய் ஐ.தே.கவினர் தாம் நினைத்தபடி அரசை நடாத்துவதற்கு வழி ஏற்பட்டுவிடும் என சுதந்திரக் கட்சியினர் கருதுகின்றனர்.

மறுபக்கத்தில், சுதந்திரக் கட்சியினருடன் சேர்ந்து ஆட்சி நடத்துவதால், தாம் நினைத்தபடி தமது கொள்கைகளை செயற்படுத்த முடியாது என்ற கருத்து ஐ.தே.கவினர் மத்தியிலும் உருவாகியுள்ளது.

ஆனால், 'அரசியல் குள்ள நரி' என வர்ணிக்கப்படும் முன்னாள் ஜனாதிபதி, காலஞ்சென்ற ஜே.ஆர். ஜெயவர்த்தனவின் மருமகனான ரணில், தனது திட்டங்களையும் குள்ளத்தனமாகவே தீட்ட முயற்சிக்கின்றார். ஒருவேளை மைத்திரி தலைமையிலான சிபி.ல.சு.கவினர் அரசிலிருந்து வெளியேறத் தீர்மானித்தால், மைத்திரியின் பரம எதிரியாக இன்று மாறியிருக்கும் மகிந்த ராஜபக்ச தலைமையிலான கூட்டு எதிரணியைச் சேர்ந்த சுமார் 55 நாடாளுமன்ற உறுப்பினர்களின் ஆதரவைத் தனது அரசுக்குப் பெற முடியுமா என்ற சாத்தியங்கள் குறித்து ரணில் திரை மறைவில் ஆராய்ந்து வருவதாகக் கூறப்படுகிறது.

ஆனால், அதைப்பற்றி வெளியே கருத்து எதனையும் கசியவிடாத ரணில், மைத்திரி தலைமையிலான சுதந்திரக் கட்சியினர் தமது அரசுக்கான ஆதரவை திரும்பப் பெற்றாலும், தன்னால் ஆட்சியைத் தொடர முடியும் என்று காட்டவே, 'தமிழ் தேசியக் கூட்டமைப்பினதும், ஜே.வி.பியினதும் ஆதரவுடன் ஆட்சியை நடத்துவேன்' என ரணில் கூறியிருக்கிறார் என விடயமறிந்த அரசியல் ஆய்வாளர்கள் கருதுகின்றனர்.

முதலாளித்துவ அரசியல் அகராதியின்படி, "அரசியலில் நிரந்தர எதிரியும் கிடையாது, நிரந்தர நண்பனும் கிடையாது" என்ற தொடர்தான் இந்தச் சந்தர்ப்பத்தில் நினைவுக்கு வருகின்றது.

காஸ்மீரில் இந்திய இராணுவத்தின் வெறியாட்டம்!

காலஞ்சென்ற பிரபல இந்திய எழுத்தாளர் கே.ஏ.அப்பாஸ் எழுதிய சிறுகதைகள் சில 'குங்குமப்பூ' என்ற சிறுகதைத் தொகுதியாக வெளிவந்துள்ளன. அந்தத் தொகுதியில் உள்ள 'குங்குமப்பூ' என்ற சிறுகதையில் இந்தியாவின் காஸ்மீர் பள்ளத்தாக்கு ஒன்றில் சிவப்பு நிறத்தில் குங்குமப்பூக்கள் நிறையப் பூக்கிறுக்கின்றன. அந்தப் பூக்கள் ஏன் சிவப்பாக இருக்கின்றன என ஒரு வயோதிப மாதவீடம் ஒருவர் கேட்கிறார். அதற்கு அந்த மாத பதிலளிக்கையில், முன்னொரு காலத்தில் காஸ்மீர் விடுதலைக்காகப் போராடிய மக்கள் அந்த நிலத்தில் சிந்திய பெருந்தொகையான இரத்தம் காரணமாக அந்த இடத்தில் பூக்கும் பூக்கள் இரத்தச் சிவப்பில் இருப்பதாக அவள் கூறுகிறாள்.

இந்தக் கதை ஒரு கற்பனைப் படைப்புத்தான். ஆனால் காஸ்மீர் மக்களின் சுதந்திர வேட்கையையும், அதில் அவர்களுக்கு உள்ள விடாப்பிடியான உறுதியையும் அந்தக் கதை எடுத்து இயம்புகிறது.

ஆம், அந்த போராட்ட உணர்வு இன்னமும் காஸ்மீர் மக்களிடம் கொழுந்துவிட்டு எரிந்துகொண்டுதான் இருக்கிறது என்பதை யூலை மாத முற்பகுதியில் அங்கு நடைபெற்ற சம்பவங்கள் மீண்டுமொருமுறை நிரூபித்துள்ளது.

இந்திய — பாகிஸ்தான் பிரிவினையின் போது, இரண்டு நாடுகளுக்கிடையிலும் இருந்த காஸ்மீரும் இரண்டாகப் பிரிக்கப்பட்டது. ஒரு பகுதி ஜம்மு காஸ்மீர் என்ற பெயரில் இந்தியாவுக்குள்ளும், இன்னொரு பகுதி ஆசாத் காஸ்மீர் என்ற பெயரில் பாகிஸ்தானுக்குள்ளும் பிரிக்கப்பட்டன. ஆனால், காஸ்மீர் மக்களோ தமது பிரதேசம் இந்த இரண்டு நாடுகளிலிருந்தும் விடுவிக்கப்பட்டு, தமக்கென ஒரு சுதந்திரத் தனிநாடு அமைக்கப்பட வேண்டும் எனக்கோரிப் போராட ஆரம்பித்தனர். அதற்காக பல விடுதலை இயக்கங்களும் உருவாகின.

1948இல் இந்தப் பிரச்சினையில் தலையிட்ட ஐ.நா. சபை, காஸ்மீர் மக்களிடையே கருத்துக் கணிப்பு நடாத்தி இந்தப் பிரச்சினைக்கு ஒரு தீர்வு காணப்பட வேண்டும் என தீர்ப்பளித்தது. ஆனால் இன்று வரை அது நடைமுறைப்படுத்தப்படவே இல்லை.

இந்தியா இந்தப் பிரச்சினையைத் தீர்ப்பதற்கு ஒரு உபாயமாக, நேருவின் காலத்தில் காஸ்மீருக்கு விசேட மாநில அந்தஸ்து வழங்கியது. ஆனால் காஸ்மீர் மக்கள் அதை ஏற்கவில்லை. இந்திய அரசியல் சாசனப்படி அங்கு அமைந்த மாநில அரசுகள் எல்லாமே பெயரளவிலான பெயர்மை அரசுகளாகவே இருந்து வந்துள்ளன.

இந்த நிலைமையில், காஸ்மீர் சுதந்திரத்துக்காகப் போராடும் பல ஆயுதப் போராட்ட இயக்கங்கள் உருவாகி, இந்திய ஆக்கிரமிப்பில் இருக்கும் காஸ்மீரை விடுவிக்கும் போராட்டத்தை நடாத்தி வருகின்றன. அந்தப் போராட்டத்துக்கு பாகிஸ்தான் பல்வேறு வழிகளில் உதவி வருகிறது. இந்திய மத்திய அரசு ஒரு பக்கத்தில் அரசியல் சாசன அடிப்படையில் காஸ்மீர் பிரச்சினைக்குத் தீர்வு காண முயற்சிப்பதாகக் காட்டிக்கொண்டு, மறுபக்கத்தில் அங்கு 7 இலட்சம் இராணுவ வீரர்களை நிறுத்தி வைத்து, காஸ்மீர் மக்களை வேட்டையாடி வருகின்றது. இந்திய இராணுவத்தின் மிலேச்சத்தமான தாக்குதல்கள் காரணமாக குழந்தைகள், பெண்கள், வயோதிபர்கள் உட்பட இதுவரை பல்லாயிரக்கணக்கான அப்பாவி மக்கள் இறந்துள்ளனர். பல பெண்கள் இந்திய இராணுவத்தின் வன்புணர்வுக்கு உள்ளாகியுள்ளனர். ஆயிரக்கணக்கான இளைஞர்கள் இன்னமும் சித்திரவதை முகாம்களில் அவலப்படுகின்றனர்.

இந்த நிலைமையில், இம்மாதம் (யூலை) 8ஆம் திகதி Mizbul Mujahedeen என்ற தீவிரவாத அமைப்பொன்றின் தளபதியான Muzaffar Wani என்பவரை இந்திய இராணுவப் படைகள் சுட்டுக் கொன்றன. அதைத்

தொடர்ந்து காஸ்மீர் பள்ளத்தாக்கு முழுவதும் பெரும் ஆர்ப்பாட்டங்களும், பாதுகாப்புப் படைகளுடன் மோதல்களும் ஆரம்பாகின. இந்த நிகழ்வுகளின் போது சுமார் 30 மக்கள் படைகளால் கொல்லப்பட்டுள்ளனர். பல்லாயிரக்கணக்கானோர் காயமடைந்துள்ளனர்.

கொல்லப்பட்ட போராட்டத் தளபதியின் மரணச் சடங்கில் சுமார் 2 இலட்சம் மக்கள் வரையில் கலந்து கொண்டிருக்கின்றனர். இது ஒன்றே, காஸ்மீர் மக்கள் எந்தப் பக்கம் இருக்கிறார்கள் என்பதை எடுத்துக்காட்டப் போதுமானது.

காஸ்மீர் மக்களின் தொடரும் துயரத்திற்கு முற்றுப்புள்ளி வைப்பதானால், முதலில் இந்திய அரசு தனது கொலைகார இராணுவத்தை அங்கிருந்து விலக்கி, அங்கு மேற்கொண்டு வரும் இனப்படுகொலையை நிறுத்த வேண்டும்.

அடுத்ததாக, காஸ்மீர் மக்கள் தமது தலைவதியைத் தாமே தீர்மானிக்கும் வகையில், ஐ.நா. தீர்மானப்படி அங்கு சர்வதேச மேற்பார்வையில் கருத்துக் கணிப்பு நடாத்த வேண்டும். இதைத்தவிர வேறு வழி ஏதும் இல்லை.

பாகிஸ்தானைப் பலவீனப்படுத்துவதற்காக கீழ்க்குப் பாகிஸ்தானில் மேற்குப் பாகிஸ்தான் இனப் படுகொலை நிகழ்த்துவதாகக் கூறி, 1971இல் அந்நாட்டில் இராணுவத் தலையீடு செய்து, பங்களாதேஸ் என்ற புதிய நாட்டை உருவாக்கிய இந்திய அரசு, காஸ்மீரிலும், இந்தியாவின் ஏனைய வட கீழ்க்கு மாநிலங்களிலும் மேற்கொண்டு வரும் இனப் படுகொலை மற்றும் ஜனநாயக மீறல்களுக்கு என்ன நியாயம் சொல்லப் போகின்றது?

-விவேக்